

కార్తిక లోకం

సెప్టెంబరు '96



నువ్వేం బాధపడుకు. తప్పుడు. మూల మార్గం లేదు.
మనసులో కోపం పెట్టుకోకు. ఏకాంతాని కళ్లు
మోసుకుని... ప్లోజ్, రోప్రప్రగతి కోసం...

ప్రజలకు గొప్ప
ప్రతినిధి విమలమణి
మమతలను
బోలు
సలహా

రాష్ట్ర ప్రభుత్వాల కార్మికవ్యతిరేక విధానాలను పతిమిద

పెరిగిన భారాలపై

29న ధర్మాలు

కార్మిక సంఘాల రాష్ట్ర సదస్సు

రాష్ట్ర ప్రభుత్వం ఇటీవల ప్రజలపై, కార్మికవర్గంపై మోపిన భారాలను ఉపసంహరించుకోవాలని, లేనిపక్షంలో ఉధృత ఆందోళన చేస్తామని ఆరు కార్మిక సంఘాల ఆధ్వర్యంలో 'కార్మిక సమస్యలు - పెరుగుతున్న భారాలు' అనే అంశంపై జరిగిన సదస్సు ప్రభుత్వాన్ని హెచ్చరించింది. సి.ఐ.టి.యు., ఎ.ఐ.టి.యు.సి., హెచ్.ఎం.ఎస్., ఐ.ఎఫ్.టి.యు., యు.టి.యు.సి.(ఐ.స.), ఎ.ఐ.ఎఫ్.టి.యు. రాష్ట్ర కమిటీల ఆధ్వర్యంలో గాంధీభవన్ ప్రకాశం హాలులో జరిగిన రాష్ట్ర సదస్సు కార్మికుల సమస్యలను పరిష్కరించకుండా మరింత భారం మోపిన రాష్ట్ర ప్రభుత్వ వైఖరిని ఖండించింది. ముఖ్యమంత్రి వద్దకు ప్రతినిధి బృందం వెళ్ళి వినతి పత్రం సమర్పించాలని, చర్చలు జరపాలని నిర్ణయించారు. ఈనెల 29న పెరిగిన భారాలకు వ్యతిరేకంగా రాష్ట్ర రాజధానిలోనూ, జిల్లా ముఖ్య పట్టణాలలో పాటు, పారిశ్రామిక ప్రాంతాలలో ధర్మాలు జరపాలని నిర్ణయించారు. కార్మిక సమస్యలపై ఐక్య ఆందోళన చేయాలని తీర్మానించారు.

సదస్సులో సి.ఐ.టి.యు. రాష్ట్ర ప్రధాన కార్యదర్శి శ్రీ బి.వి.రాఘవులు మాట్లాడుతూ కార్మికవర్గం అనేక సమస్యలతో సతమతమవుతుంటే వారిపై అదనపు భారం మోపారన్నారు. 90 లక్షలకు పైగా ఉన్న అసంఘటిత కార్మికులకు ప్రభుత్వం నిర్ణయించిన కనీస వేతనాలే అమలు కావడంలేదన్నారు. క్యాజువల్, కాంట్రాక్టు, ఎన్.ఎం.ఆర్.ల పేరిట కార్మికులకు ఉద్యోగ భద్రత లేకుండా చేస్తున్నారని, వారిని రెగ్యులరైజ్ చేయాలని డిమాండ్ చేశారు. ప్రభుత్వరంగాన్ని, సహకార రంగాన్ని ప్రైవేటీకరించే ఉద్దేశ్యంతో ప్రభుత్వం తీవ్రంగా ప్రయత్నాలు సాగిస్తున్నదని అన్నారు. కార్మిక సలహా సంఘాలు, కనీస వేతనాల సంఘాలు సక్రమంగా పనిచేయడంలేదని, అందులో అన్ని కార్మిక సంఘాలకు స్థానం కల్పించడంలేదని అన్నారు. రాష్ట్రం పారిశ్రామికంగా వెనుకబడి వున్నప్పటికీ, పరిశ్రమలు మూతపడడంలో అగ్రస్థానంలో ఉన్నదని, దాదాపుగా అన్ని జాబ్, జౌళి, సహకార చక్కెర కర్మాగారాలు మూతపడి ఉన్నాయని అన్నారు. ప్రతి పారిశ్రామిక ప్రాంతంలోనూ దాదాపుగా 40 శాతం పరిశ్రమలు మూసివేసి ఉన్నాయని, రాష్ట్రాన్ని పారిశ్రామికంగా అభివృద్ధి చేస్తామని అంటున్న శ్రీ చంద్రబాబునాయుడు మూతపడిన, ఖాయిలా పడిన పరిశ్రమలను తెరిపించాలని సూచించారు. రాష్ట్ర కార్మిక శాఖ అవినీతి, అసమర్థతతో కూడుకుని నిస్తేజంగా ఉన్నదని, ఫలితంగా పరిశ్రమల యాజమాన్యాలకే ఎక్కువ లాభం జరుగుతోందని అన్నారు. కార్మికమంత్రి కార్మికసంఘాలతో మాట్లాడటానికి ఇష్టపడరని, వినతిపత్రాలు స్వీకరించరని శ్రీ బి.వి.రాఘవులు ధ్వజమెత్తారు. కార్మిక వివాదాలలో జోక్యం చేసుకోవలసిన

కార్మిక శాఖ స్పష్టంగా ఉంటే నానాటికీ పోలీసుల జోక్యం పెరిగిపోతున్నదన్నారు. కార్మిక సమస్యల పరిష్కారానికై ఏ ఒక సంఘం ఒంటరిగా ఆందోళన చేసి విజయం సాధించలేదని, కార్మిక సంఘాలు ఐక్యంగా ముందుకు సాగడం ద్వారానే సమస్యలు పరిష్కారం అవుతాయని సభికుల హర్షాధ్వనాల మధ్య శ్రీ బి.వి. రాఘవులు చెప్పారు.

ఎ.ఐ.టి.యు.సి. రాష్ట్ర ప్రధాన కార్యదర్శి శ్రీ పాట్లూరి నాగేశ్వరరావు 'కార్మికులపై పెరిగిన భారాలు' అనే అంశంపై తీర్మానం ప్రవేశపెడుతూ రాష్ట్ర ప్రభుత్వం ఇటీవల పెంచిన వివిధ పన్నులు, ఛార్జీల వలన కార్మికవర్గంపై పెద్దమొత్తంలో భారం పడిందన్నారు. సబ్సిడీ బియ్యం ధర పెంచి, కోటా తగ్గించడంవల్ల అసంఘటిత కార్మికులపై భారం పడిందన్నారు. ఆర్టీసి ఛార్జీలు కి.మీ.కి ఒక పైసా మాత్రమే పెంచినా నగరంలో బస్సులను ఉపయోగించే వారిపై పెద్దమొత్తంలో భారం పడిందన్నారు. పెంచిన ఛార్జీల పై ఆందోళన సాగుతుంటే ప్రభుత్వం మరొకపక్క సామాన్యులపై భారం మోపేవిధంగా పాల ధరను పెంచిందన్నారు. కార్మికుడు తన జీవనాన్ని కొనసాగించడంకోసం చేసే పనికి వృత్తిపన్ను వసూలు చేయడం హేయమైన చర్యని, దానిని ఎత్తివేయాలని డిమాండ్ చేశారు. విద్యుత్ ఛార్జీల పెంపువలన సామాన్య రైతులు, మధ్య తరగతి వినియోగదారులపైనే భారం పడిందని, నీటి తీరువాలో ప్రభుత్వం ఇచ్చిన సడలింపు భూస్వాములకే ఉపకరిస్తుందని అన్నారు.

కేంద్ర ప్రభుత్వ ఉద్యోగ సంఘాల సమాఖ్య రాష్ట్ర కన్వీనర్, హెచ్.ఎం.ఎస్. ప్రధాన కార్యదర్శి శ్రీ సుందరేశన్ మాట్లాడుతూ రాష్ట్ర ప్రభుత్వోద్యోగుల ఆందోళనకు తమ మద్దతు ప్రకటించారు. ఈనెల 27న వృత్తి పన్నుకు వ్యతిరేకంగా కేంద్ర ఉద్యోగులు ఆందోళన చేస్తున్నట్లు చెప్పారు.

ఐ.ఎఫ్.టి.యు. రాష్ట్ర అధ్యక్షులు శ్రీ బి. భిక్షపతి మాట్లాడుతూ ప్రజలపైనా, కార్మికులపైనా ప్రభుత్వ నిర్బంధం పెరిగి, పోలీసు రాజ్యం కొనసాగుతోందని విమర్శించారు. ప్రజా, కార్మిక వ్యతిరేక విధానాలపై ప్రభుత్వం అనుసరిస్తున్న వైఖరిని ఐక్య ఉద్యమాల ద్వారా తిప్పి కొట్టాలని విజ్ఞప్తి చేశారు. అమెరికా సామ్రాజ్యవాదం అభివృద్ధి చెందుతున్న మూడవ ప్రపంచ దేశాలపై మితిమీరిన ఆంక్షలు విధిస్తూ ఆధిపత్యంకోసం ఆరాటపడుతోందని, అటువంటి చర్యలను తిప్పి కొట్టాలని యు.టి.యు.సి. (ఐనిన్-సరాని) రాష్ట్ర అధ్యక్షుడు శ్రీ ఇ.పి.ఎ.రషీద్ పేర్కొన్నారు. కార్మిక సంఘాల దృక్పథాలు వేరైనా అందరి గమ్యం ఒక్కటేనని, పెట్టుబడిదారీ విధానాల వల్ల ఆర్థిక సంక్షోభం పెరిగే ప్రమాదమున్నదని హెచ్చరించారు. కార్మిక సంఘాల ఐక్యత ఆవశ్యకతను నొక్కి చెప్పారు. ఎ.ఐ.ఎఫ్.టి.యు. రాష్ట్ర అధ్యక్షుడు శ్రీ రణధీర్ మాట్లాడుతూ పన్నుల వునాదులు విస్తరింపచేసి, ప్రజలను దోచుకోవాలని కేంద్ర, రాష్ట్ర ప్రభుత్వాలు ప్రయత్నిస్తున్నాయని, వీటిపై నిరసన వ్యక్తం చేస్తున్న ప్రజలను అణచివేసేందుకు నియంతృత్వ ధోరణులను అవలంబిస్తున్నాయని అన్నారు. సదస్సుకు డాక్టర్ కె. హేమలత (సి.ఐ.టి.యు.), శ్రీ విజయ్ కుమార్ (ఎ.ఐ.టి.యు.సి.), శ్రీ నాయిని నర్సింహారెడ్డి (హెచ్.ఎం.ఎస్.), శ్రీ ఎం. సుబ్బారెడ్డి (యు.టి.యు.సి.) అధ్యక్షవర్గంగా వ్యవహరించారు. ఈ కార్యక్రమంలో సి.ఐ.టి.యు. రాష్ట్ర అధ్యక్షవర్గం శ్రీ పర్వా సత్యనారాయణ, అధ్యక్షులు శ్రీ నందూరి ప్రసాదరావు, హెచ్.ఎం.ఎస్. నాయకులు శ్రీ ధైవాదీనం తదితరులు పాల్గొన్నారు.

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 24

సెప్టెంబరు 1996

వెల: రూ.3.00 సంచిక : 9

రాష్ట్ర ప్రభుత్వ భారాలను ప్రతిఘటించండి

పూర్వం నుండి మనదేశంలో నీటిపారుదలకు ప్రత్యేక స్థానం వుండేది. వాపే కూప తటాకాలను నిర్మించడం దశదానాలలో ఒక దానం. రాజ్యపాలనలో నీటిపారుదల కూడ రాజులు తమభాధ్యతగా భావించారు. మొగలుల కాలంలో అది స్వప్రం. కంభంచెరువు, బుక్క పట్టణం చెరువు, పాకాల చెరువు వంటివి మనకు తెలుసు. కాబట్టి పురాతన కాలంనుండి సాగునీరు అందించటం ప్రభుత్వ ప్రధాన కర్తవ్యంగా వుండేది. పండినపంటలో భాగాన్ని తీసుకోవటమేకాని నీటి పన్ను వున్నట్లు కన్పించదు.

బ్రిటీషువారికాలంలో నీటిపారుదలను వ్యాపారపరం చేశారు. ప్రాడక్టివ్ వర్క్ నాన్-ప్రాడక్టివ్ వర్క్ అని పేరు పెట్టేవారు. దాదాపు ఈ పద్ధతినే కాంగ్రెసు ప్రభుత్వాలూ అనుసరిస్తూ వచ్చాయి. బెటర్మెంటులెవీ, డెవలప్మెంటు ట్యాక్స్, సెస్సులు నీటి తీరువాకు అదనంగా వసూలు చేశారు. బీదా, ధనిక బేధాలు చూసివిధించారా వందల ఎకరాలు వున్నవాడు ఒకే తీరున పోవాలనే ఆనాడు కాంగ్రెసు కోరుతూ

సంపాదకీయం

ఈ పన్నును విధించే పద్ధతినయినా అంటే అదీ లేదు. ఎకరం వున్నవాడు, నీటి తీరువా చెల్లించేవాడు. ఈ పద్ధతి వచ్చింది. రూ. 500 లలోపు వుండే

వ్యవసాయ ఆదాయం వంటివి పన్నుల నుండి మినహాయించి, ఆ పై ఆదాయాలపై వృద్ధి క్రమానుసారంగా పన్ను విధించాలని 1930లో కరాచీ కాంగ్రెస్ తీర్మానించింది. తరువాత ఫైజ్పూరు, ఇతర మహాసభలలో కాంగ్రెసు దీనిని పునరుద్ఘాటించింది. కాంగ్రెసు అధికారం స్వీకరించినతరువాత ఈ పద్ధతి ఆచరణ సాధ్యం కాదని విసర్జించింది. కాని ప్రకాశం ప్రభుత్వంలో 5 ఎకరాల వరకు పన్నులు మినహాయించి ఆ పై కమతాలపై వృద్ధిక్రమానుసారంగా పన్ను వెయ్యడం జరిగింది. కాని తరువాత అదీ విసర్జింపబడింది. తిరిగి ఎకరం వున్నవాడిపైన, 100వున్న వాడిపైన ఒకే ఫ్లాట్రేటున పన్ను విధించబడింది. ఈ ఫ్లాట్ రేట్ వసూలు చెయ్యబడుతున్నది. నిరుపేద రైతయినా, పెద్ద భూస్వామయినా యిప్పుడు ఫ్లాట్ రేటు ప్రకారం ఎకరాకు రూ.40 లు చొప్పున ఆరుతడికి, దాళాకు ఒక్కొక్క పంటకు రూ. 60 లు చొప్పున పన్ను వసూలు చెయ్యబడుతుంది. యిప్పుడు అకస్మాత్తుగా ఈ పన్నును ఎకరా ఒకటికి ఒకబస్తా ధాన్యంగా పెంచటం జరిగింది. తీవ్రమయిన ఆందోళన ఫలితంగా దానిని కొంత తగ్గించడం జరిగింది.

ఇది చాలా అన్యాయం. మొత్తం వ్యవసాయదారులలో ఒక హెక్టారు లోపల వున్న చిన్న రైతులు 5 శాతం. వారి చేతులో వున్న భూమి మొత్తం సాగుభూమిలో 16 శాతం. ఇటువంటి పేదరైతులపై కూడా 4 రెట్లు శిస్తు పెంచటం అన్యాయమని, దానిని యింకా తగ్గించవలసిన అవసరమున్నది.

రాయలసీమ, తెలంగాణా ప్రాంతాలలో నీటి పారుదల సౌకర్యంవున్న ప్రాంతాలు చాలా తక్కువ. కాబట్టి వారు లోతైన బావులు త్రవ్వి మోటారు పంపుసెట్లు ద్వారా నీరు తోడుకోవాలి. ఈ మోటారు పంపుసెట్లు రాష్ట్రంలో సుమారు 161/2 లక్షలు వున్నవి. ఇందులో సుమారు 4లక్షల పంపుసెట్లు 3 హార్సు పవరు శక్తి గలవి. ఈ పంపుసెట్లు అత్యంత అధికంగా సామాన్య రైతులవి. బావి త్రవ్వి మోటారు పెట్టి, కరెంటు లైన్లు వెయ్యటానికే రూ. 50,60 వేలు ఖర్చు చెయ్యాలి. కాబట్టి వారికి పూర్వం హెచ్చు మొత్తం సబ్సిడీ పై కరెంటు సప్లయ్ చెయ్యబడుతూవుండేది. 5 హార్సు పవరు మోటారుకు రూ. 50 లు ఛార్జీ వుండేది. ఇప్పుడు ఒక్కసారిగా అది రూ.350లకు పెంచబడి, ఆందోళనపై రూ. 300 లకు

తగ్గించబడింది. ఐదు రెట్లు పెరిగిన ఈ రేటును సామాన్య రైతు భరించగలడా? అందుచేతనే మేము 3 హార్డు పవరు వరకు తక్కువరేటు, 5 హార్డు పవరు మోటారుకు మరికొద్దిగా హెచ్చు, ఆపైవానికి మరికొంత పెచ్చు శిస్తు వెయ్యవచ్చునని సూచించాము. ప్రభుత్వం కనుక వ్యవసాయదారులలో తారతమ్యాలను గుర్తించక అందరిపైన విపరీతంగా పెంచితే వ్యవసాయమే మూలబడే స్థితి రావచ్చు.

వృత్తి పన్ను యిప్పుడు విపరీతంగా పెంచటం జరిగింది. నెలకు రూ.1500 లోపు జీతాన్ని మినహాయించి శ్లాబు ప్రకారం ఆపైవారికి 4 రెట్లు దాకా వృత్తి పన్ను పెంచటం జరిగింది. రూ.20 నుండి రూ.80 అయ్యింది. కేంద్రప్రభుత్వం ఆదాయపుపన్నుకు ఆదాయం మినహాయించు పెంచుతుందనుకుంటే పెంచలేదు. ఆదాయపు రేటును మాత్రం 20 శాతం నుండి 15 శాతం కి తగ్గించటం జరిగింది. ఇప్పుడు రాష్ట్ర ప్రభుత్వం ఈ వృత్తిపన్నును పెంచటం ద్వారా చిన్న జీతాలవారిపై విపరీతమైన భారం వేయటం జరుగుతున్నది. ఈ వృత్తి పన్ను రేటును తగ్గించకపోతే కార్మికుల, ఉద్యోగుల ఆందోళన ఎదుర్కొనక తప్పదు.

ఇదివరకు సబ్సిడీ బియ్యం కిలో 1కి రూ. 2 గా ఉండేది. నెలకు 25 కిలోల బియ్యం ఈ రేటుపై యిచ్చేవారు. ఇప్పుడు ఆ సబ్సిడీ బియ్యంను 20 కిలోలకు తగ్గించటం, కిలో 1కి రూ.3.50 చెయ్యటం జరిగింది. ఇది పేద ప్రజలకు ఆశనిపాతం వంటిది. రాష్ట్ర జనాభాలో 38 శాతం దారిద్ర్య రేఖకు దిగువనవున్నారని ప్రభుత్వం లెక్కలు చెప్పున్నది. ప్రభుత్వం నిర్ణయించిన కనీస కూలిరేట్లు ఈ దారిద్ర్య రేఖకు కూడా చాలా దిగువన వుంటున్నవి. వీరందరు సబ్సిడీ బియ్యం పై ఆధారపడిన వారే. ఇప్పుడు అకస్మాత్తుగా కిలో రూ.3.50 చెయ్యటం, యిచ్చే బియ్యంలో 5 కిలోలు తగ్గించటం చాలా దారుణం.

ఈ బియ్యం సబ్సిడీ వలన తాము రూ.1300 కోట్లు బరువును మోయవలసివస్తున్నదని ప్రభుత్వం చెప్పున్నది. ఈ బరువును తగ్గించుకొనే మార్గాలు వున్నవి. సుమారు 40లక్షల దొంగ రేషను కార్డులు వున్నవని ప్రభుత్వమే చెప్పున్నది. వాటిని ఏరివేయటం ద్వారా బరువును తగ్గించుకోవచ్చు. దారిద్ర్య రేఖకు దిగువున వున్న వారికి యిచ్చే బియ్యం సబ్సిడీలో సగం ఖర్చు తాను భరిస్తానని కేంద్ర ప్రభుత్వం చెప్పున్నది. కావున ఈ బరువును ఈ విధంగా చాలావరకు తగ్గించుకోవచ్చు.

ఒక పక్క పన్నులు పెంచటం, మరో పక్క సబ్సిడీని తగ్గించటం చాలా అన్యాయం. ప్రజలలో నిరుపేదలు వున్నారు. ఏదోవిధంగా పొట్టపోసుకొనే వారున్నారు. సంవత్సరానికి కోట్ల రూపాయలు లాభాలు గడించేవారున్నారు. అందరినీ సమదృష్టితో చూడటం న్యాయమా? ఈ వర్గవిచక్షణను చూడకపోవటమే ప్రభుత్వపాలనలోని ప్రధానలోపం.

ప్రభుత్వానికి రాబడి రావలసిన మాట వాస్తవమే. దానికి అనేకమార్గాలున్నాయి. పూర్వం మల్టీపాయింటు సేల్లుటాక్సు వేసినప్పుడు ప్రభుత్వం చెప్పిన కారణమేమిటి? సేల్లుటాక్సు సరిగా వసూలయితే ఏడాదికి 5 వేలకోట్ల రూపాయలయినా వచ్చేది. కానిదానిని వర్తకులు ఎగ్గొట్టడం వలన ఇందులో సగం కూడా

రావటంలేదని, 'మీరా మల్టీపాయింటు సేల్లుటాక్సు వెయ్యవద్దు, మేము సంవత్సరానికి రూ.5 వేలకోట్లు చెల్లిస్తామని' వర్తక సంఘాలు చెప్పినవి. కాబట్టి ఆ టాక్సును రద్దు చేశారు. దానిని రద్దు చేశారు, సేల్లుటాక్సు వసూళ్ళు పెరగలేదు. ఇప్పుడు ఖచ్చితంగా వసూలు చేస్తే ఆ ఒక్క సేల్లుటాక్సు వసూళ్ళు తోనే బడ్జెట్ లోటును భర్తీచేసుకొనవచ్చు.

రాష్ట్రంలో అటవీసంపద విపరీతంగా కొల్లగొట్టబడుతున్నది. దొంగకలప వ్యాపారం జోరుగా సాగుతున్నది. దానిని అరికట్టే వందల కోట్ల రూపాయల ఆదాయం రాగలదు.

మన రాష్ట్రంలో ఖనిజాలు పుష్కలంగా వున్నవి. గ్రానైట్లు, బారైటీస్ అనేక జిల్లాలలో పుష్కలంగా లభ్యమవుతున్నది. దాని మీద చెల్లించే రాయల్టీ అతిస్వల్పం. గ్రానైటులో దొంగవ్యాపారం బాగా సాగుతున్నది. ప్రభుత్వం దీనిని అరికట్టే అదనపు ఆదాయం వస్తుంది.

రియల్ ఎస్టేట్లు, చిట్ ఫండ్లు, ఫైనాన్సు కంపెనీలు, కార్పొరేట్ విద్యాసంస్థలు, హాస్పిటల్స్, ఆక్సాకల్టర్, హార్టీ కల్టర్ మొన్నగు అనేక సంస్థలు ప్రభుత్వ నియంత్రణ లేకుండా విపరీతంగా ధనార్జన చేస్తున్నవి. వాటి నుండి ఆదాయాన్ని సంపాదించి, పెంచుకునే ప్రయత్నం చెయ్యాలి. యిటువంటి చర్యలను చేపట్టి, అవ్వటేకే బడ్జెట్ లోటు వుంటే అప్పుడు ప్రభుత్వం మొయ్యగలిగినటువంటి వారిపైన పన్నులు పెంచే ప్రతిపాదనలు చెయ్యవచ్చు. ప్రజలు హర్షిస్తారు.

కాబట్టి పేదలపై విపరీతంగా భారంపడే ఈ పన్నుల విధానాన్ని వర్గదృష్టి గల సి.ఐ.టి.యు వ్యతిరేకిస్తున్నది. వాటికి వ్యతిరేకంగా ఆందోళన చెయ్యబూనింది. ఆగస్టు 29న రాష్ట్రమంతటా ధర్నాలు జరపమని, ఆగస్టు 14న జరిగిన రాష్ట్ర ట్రేడ్ యూనియన్ల సదస్సు పిలుపునిచ్చింది. దానిని జయప్రదం చెయ్యటం మన కర్తవ్యం.

పారిశ్రామిక వినిమయ ధరల సూచీ

(1982-100 పాయింట్ల పునాదిపై)

	మే	జూన్	ఫ్యూచర్
ఆలిండియా	328	333	4.93
హైదరాబాద్	304	307	5.23
గుంటూరు	322	330	5.60
గూడూరు	332	339	4.33
విశాఖపట్టణం	317	321	2.48
వరంగల్	314	319	2.36
కొత్తగూడెం	333	345	3.25
(రాష్ట్ర సీరీస్)			
విజయనగరం	286	289	-
రాజమండ్రి	312	316	255
విజయవాడ	312	318	-
ఆదోని	339	343	2.33
ఎన్.ఎస్.బి.	320	324	2.52
ఎం.జి.పి.	311	317	2.49

పెన్నన్ చట్టంలో మార్పులకై పోరాడుదాం

ఆరుసమస్యలపై ఉద్యమాన్ని కొనసాగిద్దాం

ఆగస్టు 6న హైదరాబాద్ లో సి.ఐ.టి.యు. రాష్ట్ర కమిటీ జరిగింది. మేలో జరిగిన కమిటీ నాటి నుండి దేశ రాజకీయ పరిణామాలను, ఆ నేపథ్యంలో కార్మిక వర్గ పరిస్థితులను ఈ సమావేశం సమీక్షించింది.

అసంఘటితరంగ సభ్యత్వ క్యాంపెయిన్, ఫిర్యాదుల వారం, 6 ప్రధాన సమస్యలపై ప్రచారోద్యమం మొదలైన గత కమిటీ నిర్ణయాలు అమలు జరిగిన తీరును సమీక్ష చేయటం జరిగింది. మళ్ళీ ఎజెండా మీదికొచ్చిన పెన్నన్ సమస్యను చర్చించి దానిపై ఆందోళనకు ప్లాన్ చేయడం జరిగింది.

అసంఘటిత సభ్యత్వ క్యాంపెయిన్

జూన్ 1 నుండి 10 వరకు రాష్ట్ర వ్యాప్తంగా అన్ని జిల్లాల్లోనూ అసంఘటిత కార్మికుల సభ్యత్వ క్యాంపెయిన్ విజయవంతంగా జరిగింది. ఇప్పటికీ 20 జిల్లాల్లో 21,000 నూతన సభ్యత్వం నమోదు అయ్యింది. మొత్తం 112 కొత్త యూనియన్లు స్థాపించటం జరిగింది. ప్రధానంగా విశాఖలో 6 వేలు, నెల్లూరులో 3000, హైదరాబాద్ లో 2800, వరంగల్ లో 2500, విజయవాడ 2400 మందిని సి.ఐ.టి.యు. సభ్యులుగా చేర్చి ముందు వీరిన నిలబడి వున్నాయి. ఈ సభ్యత్వ క్యాంపెయిన్ రాష్ట్ర ఉద్యమానికి ఎన్నో విలువైన గుణపాఠాలనిచ్చింది.

ఒకటి రెండు జిల్లాల్లో తగిన నిర్మాణ చర్యలు చేపట్టని కారణంతో ఈ కార్యక్రమం అసలు జరగకపోవటమో లేదా మందకొడిగా సాగటమో జరిగింది. కొన్ని జిల్లాలు మన సంఘంలో సభ్యులుగా చేరమని కార్మికులకు విజ్ఞప్తి చేస్తూ కరపత్రాలు కూడా వేశాయి. దళాల్ని సిద్ధం చేసుకున్నారు. దళ నాయకులతో ఎప్పటికప్పుడు చర్చిస్తూ వారిని చెక్ చేయడం, తగు సూచనలివ్వటం వల్ల మంచి ఫలితాలొచ్చాయి. ఇదే సందర్భంలో "ఫిర్యాదుల వారం" అమలులో అనేక లోపాలు బయల్పడ్డాయి. వీటిని సరిచేసుకోవాలని రాష్ట్ర కమిటీ భావించింది. ఇప్పటికీ రాష్ట్ర కేంద్రానికి చేరిన 1995 యాన్యువల్ రిటర్న్స్ 1,60,536. ఈ సంవత్సరం చేరిన సభ్యత్వం 21,000. ఇది ఇంకా అనేక జిల్లాల్లో కొనసాగుతున్నది. అంటే మన రాష్ట్రంలో 1997 సంవత్సరంలోకి సుమారు 2 లక్షల సభ్యత్వంతో సి.ఐ.టి.యు. కాలుపెట్టబోతున్నది.

రాష్ట్రంలో కార్మికవర్గం ఎదుర్కొంటున్న 6 ప్రధాన సమస్యలపై రాష్ట్రమంతా మొదటి దశగా ప్రచారోద్యమం జరపాలనే చేసిన నిర్ణయం బాగా అమలు జరిగింది. మొత్తం 17 జిల్లాల్లో

3,33,000 కరపత్రాలు ముద్రించారు. అనేక చిన్న జిల్లాల్లో సైతం ఈ కరపత్రాన్ని జిల్లాలోని అన్ని కార్మిక కేంద్రాల్లో ఒకేరోజు పంపిణీ అయ్యేలా చేశారు. రాష్ట్ర కేంద్రం ముందుగా ఒక నమూనా కరపత్రాన్ని అన్ని జిల్లాలకు పంపింది. దాన్ని అనేక జిల్లాలు తమ తమ ప్రత్యేక సమస్యలను జోడించి, తమ జిల్లాలకు వర్తింప చేసుకుంటూ పైన చెప్పినన్ని కరపత్రాలు ముద్రించాయి. ఈ కార్యక్రమం కూడా రాష్ట్ర కార్మికవర్గాన్ని ఎంతో ఉత్తేజితుల్ని చేసింది.

ఈ మొత్తం ఉద్యమాల్లో కొత్తగా సంబంధాల్లోకి వచ్చిన వారికి జిల్లా స్థాయిలో క్లాసులు జరపాలన్న నిర్ణయం 21 జిల్లాల్లో అమలు జరిగింది. మొత్తం 4342 మంది విద్యార్థులు వీటిలో పాల్గొన్నారు. అనేక జిల్లాల్లో వీరిలో నుండి మరికొందర్ని ఎంపిక చేసి నాయకత్వ క్లాసులు కూడా జరిపారు. అనేక జిల్లాల్లో కలిపి 150 మందికి పైగా కొత్త కార్యకర్తలు ఆ విధంగా తయారయ్యారు.

అంగన్ వాడీ ఉద్యమం రాష్ట్రంలో ఉరుకులు, పరుగులు మీద పురోగమిస్తున్నది. రాష్ట్ర ప్రభుత్వం ప్రైవేటీకరణ ప్రయత్నాలను ప్రతిఘటిస్తూ అన్ని జిల్లా కేంద్రాల్లోనూ జరిగిన ప్రదర్శనల్లో సుమారు 20,000 మంది పాల్గొన్నారు. ప్రాజెక్టుల స్థాయిలో జరిగిన నిరాహార దీక్షల్లో 25000 మందికి పైగా పాల్గొన్నారు. కేంద్ర, రాష్ట్ర మంత్రులను ఘెరావ్లు చేశారు. ఈ కార్యకర్తలు అత్యంత మిలిటెంట్లుగాను, పట్టుదలతోను పోరాడుతున్నారు. చివరికి ప్రభుత్వం వెనక్కి తగ్గాల్సి వచ్చింది. వీరికి రాష్ట్ర వ్యాప్తంగా రాజకీయ విద్య గరపాలనుకున్నాం. ప్రాజెక్టుల స్థాయిలో ఒకరోజు క్లాసు 16 జిల్లాల్లోని 59 ప్రాజెక్టుల్లో జరిగింది. వీటిల్లో మొత్తం 4000 మంది పాల్గొన్నారు. అనేక జిల్లాల్లో వీరి నుండి మంచి కార్యకర్తలు అభివృద్ధి అవుతున్నారు. ఇప్పటికీ వెనుకబడి వున్న 2,3 జిల్లాల్లో కూడా ఈ రంగంపై తగు శ్రద్ధ పెట్టాలని రాష్ట్ర కమిటీ భావించింది.

నిర్మాణ రంగంలో తీసుకోవల్సిన చర్యల గురించి గతంలో చేసిన నిర్ణయం అమలు తీరును కూడా పరిశీలించింది రాష్ట్ర కమిటీ. మొత్తం జిల్లాల్లోని సుమారు 200 పైగా వున్న కార్మిక కేంద్రాల్లో ఇప్పటికే 115 కేంద్రాలకు పూర్తికాలం లేదా పార్ట్ టైమ్ క్యాడర్ ను జిల్లా కమిటీలు కేటాయించినాయి. ఇందులో శ్రీకాకుళం, విజయనగరం, విశాఖ, ప.గోదావరి, ప్రకాశం, కృష్ణా, విజయవాడ, హైదరాబాద్, అనంతపూర్ జిల్లాల్లో కేంద్రీకరించి పని చేశాయి. ఇంకా కనీసం మరో 50, 60 కేంద్రాలకి ఈ క్యాడర్ కేటాయింపు వెంటనే చేయటం ద్వారా మన కార్యక్రమాలను రాష్ట్ర వ్యాప్తంగా విస్తరించాలని కమిటీ నిర్ణయించింది.

రాష్ట్ర కమిటీ నిర్ణయాలు

కేంద్ర రాష్ట్ర ప్రభుత్వాలు మోపిన భారాలపై ఉద్యమిద్దాం

రాష్ట్ర కమిటీ ఆమోదించిన తీర్మానాలు

జూట్ పరిశ్రమపై

రాష్ట్రంలోని జూట్ కార్మికుల పరిస్థితి రోజు రోజుకు దిగజారుతున్నది. లాకౌట్లు, లేఆఫ్లు, బదిలీ తొలగింపు, కాంప్లైమెంటు తగ్గింపు, వర్క్ లోడ్స్ పెంచటం నిత్యకృత్యమైనాయి. పెంచిన పనిభారాన్ని తగ్గించినందుకు భజరంగ్ జూట్ మిల్ అక్రమంగా లాకౌట్ చేశారు. బెంగాల్ తరహా వేతన ఒప్పందంకై గత 6 నెలలుగా చిట్టివలస కార్మికులు సమ్మెలో వున్నారు. నెల్లిమర్ల ఫిబ్రవరి 28 నుండి మరలా మూతబడ్డది. ఏలూరు మిల్లు లే ఆఫ్ లో వుంది. లే ఆఫ్ జీతాలపై చట్టవిరుద్దమైన ఒప్పందం కార్మికుల నెత్తిన రుద్దబడింది. సర్కార్ ఫైబర్, ఈస్ట్ కోస్ట్, అరుణా, బొబ్బిలి మొదలయిన అన్ని మిల్లుల్లోను అనేక రూపాల్లో ఈ దాడి సాగుతున్నది.

సి.ఐ.టి.యు. మినహా ఇతర సంఘాలు లే ఆఫ్ లను, పనిభారం పెంచడాన్ని, బదిలీల పనిదినాలు తగ్గించటం వంటి చర్యలన్నిటినీ అంగీకరిస్తున్నారు. ఈ సమస్యలపై రాష్ట్ర వ్యాప్త ఉద్యమం నిర్మించాలని అందుకు అన్ని సంఘాలు కలిసి రావాలని రాష్ట్ర కమిటీ విజ్ఞప్తి చేస్తున్నది.

హిందుస్థాన్ షిప్ యార్డు మనుగడకు కేంద్రప్రభుత్వం సబ్సిడీని కొనసాగించాలి

విశాఖపట్నంలోగల హిందుస్థాన్ షిప్ యార్డు అనే ప్రభుత్వరంగ పరిశ్రమ భారతదేశంలోనే ఏకైక నౌకా నిర్మాణ పరిశ్రమ. 50 సంవత్సరాల పైచిలుకు చరిత్రకల్గిన ఈ పరిశ్రమ ప్రస్తుతం తీవ్ర సంక్షోభంలో ఉన్నది. ప్రపంచ వ్యాప్తంగా ఈ పరిశ్రమలు సంక్షోభంలో ఉన్నా ఆయా దేశాలు 30 శాతం నుండి 50 శాతం వరకూ సబ్సిడీల రూపంలో ఆర్థిక సహాయం చేసి నౌకా నిర్మాణ వరిశ్రమలను నిలబెట్టుకోవడం జరుగుచున్నది. మన రాష్ట్రంలో గల హిందుస్థాన్ షిప్ యార్డుకి నష్టాలకు కారణాలయిన Pricing Policy ని మార్చాలని, పెట్టుబడి పునఃవ్యవస్థీకరణ చేయాలని అనేక సంవత్సరాల నుండి

ప్రభుత్వానికి మొరపెట్టుకున్నా ఇంతవరకూ ఎటువంటి చర్య తీసికొనలేదు. సరికదా ఎప్పటినుండో ప్రభుత్వం అందిస్తున్న 20 శాతం సబ్సిడీని 1995 సెప్టెంబర్ నుండి ఆపినేస్తున్నట్లు ప్రకటించినది.

సబ్సిడీని ఎత్తివేయడంతో ఇప్పటివరకూ నౌకల కొరకు ఆర్డర్లు ఇచ్చిన కంపెనీలు తమ ఆర్డర్లను వెనక్కు తీసుకోవడం జరిగినది. దీనివలన సుమారు 500 కోట్ల రూపాయల విలువగల ఆర్డర్లు చేజారిపోవడం జరిగినది. దీనివలన షిప్ యార్డులో పర్మినెంటుగా పనిచేస్తున్న 5300 ఉద్యోగుల కుటుంబాలేకాక పరోక్షంగా కంపెనీపై ఆధారపడి పనిచేస్తున్న 5000 కుటుంబాల పరిస్థితి అగమ్యగోచరంగా తయారయ్యే పరిస్థితి వస్తున్నది. కనుక మన రాష్ట్రంలోగల ఏకైక నౌకా నిర్మాణ పరిశ్రమకు సబ్సిడీ పద్ధతిని పొడిగించి షిప్ యార్డును నిలబెట్టవలసిన బాధ్యత కేంద్రంలోగల యు.ఎఫ్. ప్రభుత్వానికి ఉంది. మన రాష్ట్ర పరిశ్రమను రక్షించడానికి, యు.ఎఫ్. ప్రభుత్వం సబ్సిడీని కొనసాగించేటందుకు ఒప్పించ వలసిన బాధ్యత శ్రీ చంద్రబాబునాయుడు ప్రభుత్వానికి ఉన్నదని సి.ఐ.టి.యు. రాష్ట్ర కమిటీ ఏకగ్రీవంగా తీర్మానిస్తున్నది.

విశాఖలో ఆటోమోటారు రేట్లను

సవరిస్తూ జి.ఓ. ఇవ్వాలి

పెట్రోలు, స్పేరుపార్టులు, ఆటోల ధరలు విపరీతంగా పెరగటం, మరోప్రక్క ఆటోమీటరు రేట్లు అనేక సంవత్సరాలుగా పెరగకపోవడం వలన విశాఖలోనున్న 5వేల మంది కార్మికులు తీవ్ర ఇబ్బందులకు గురయ్యారు.

ఈ మధ్య పెట్రోలుధర మళ్ళీ పెరగడంతో "మూలిగే నక్కపై తాటికాయ" వడ్డట్టయింది. వెంటనే మీటరురేట్లు సవరించాలని కార్మికులు సమ్మె చేశారు. విశాఖకు వున్న ప్రత్యేక పరిస్థితుల దృష్ట్యా హైదరాబాద్ కంటే అదనంగా మీటరు రేట్లు వుండాలని కార్మికుల డిమాండు.

3రోజుల సమ్మె తర్వాత కార్మికుల న్యాయమైన వాదనను ప్రభుత్వ అధికారులు

ఆమోదించారు. కనీస మీటరు రేటు విశాఖకు ప్రత్యేకంగా రూ.6లు చేస్తామని హామీ ఇవ్వడంతో సమ్మె ముగిసింది.

ఈ హామీ ప్రకారం ప్రభుత్వం ఈ మేరకు జి.ఓ.ను వెంటనే ఇవ్వాలని రాష్ట్ర కమిటీ సమావేశం ప్రభుత్వానికి విజ్ఞప్తి చేస్తోంది.

* * *

ఇంకా రాష్ట్రంలోని గ్రానైట్, మార్బుల్ పరిశ్రమ కార్మికులను కనీసవేతనాల పెడతూలలో చేర్చాలని, ఆజాంజాహిమిల్ కార్మికులకు వేతనాలు చెల్లించాలని, నంద్యాల కో ఆపరేటివ్ స్పిన్నింగ్ మిల్ లే ఆఫ్ ఎత్తివేయాలని, లిడ్ క్యాష్ ఎం.డి.ని తొలగించి, అవకతవకలపై విచారణ జరిపించాలని, గ్రామీణ ప్రాంతాల్లో ప్రైవేటు బ్యాంకులను అనుమతించరాదని, భజరంగ జూట్ మిల్ అక్రమ లాకౌట్ ఎత్తివేయాలని, గూడూరులోని ఎపిఎన్ ఐడిసిఓ సిరామిక్ ఫ్యాక్టరీ మూతబడకుండా ప్రభుత్వం తగు చర్యలు తీసుకోవాలని, బిహెచ్ పి విని బివైఎన్ ఎల్ నుండి విడదీసి దానికి స్వయం ప్రతిపత్తి కల్పించాలని, రాష్ట్ర కమిటీ తీర్మానించింది.

కర్తవ్యాలు

1. ఆర్.టి.సి. గుర్తింపు ఎన్నికల్లో ఎంప్లాయిస్ యూనియన్ తో పాటు పెట్టుకుని పోటీ చేయాలి. ఉభయులకు ప్రయోజనకరమైన రీతిలో ఈ పాటు ఉండాలి. అన్ని జిల్లాల సి.ఐ.టి.యు. కమిటీలు ఈ ఎన్నికల సందర్భంగా ఆర్టీసీపై కేంద్రీకరించి పని చేయాలి.
2. ఆగస్టు 14 హైదరాబాద్ లో జరుగు రాష్ట్ర ట్రేడ్ యూనియన్ నదన్నును విజయవంతం చేయాలి.
3. ఆగస్టు 26 పెన్షన్ సమస్యపై అన్ని పారిశ్రామిక ప్రాంతాల్లోను ప్రదర్శనలు జరపాలి.
4. తిరువతిలో జరిగే మధ్యతరగతి ఉద్యోగుల పాఠశాలలను విజయవంతం చేయాలి. ఇందుకు అన్ని జిల్లా కమిటీలు శ్రద్ధ తీసుకొని ఎంపిక చేయబడ్డ విద్యార్థులంతా హాజరయ్యేలా చూడాలి.

✱

దిగ్విజయమైన ఫెడరేషన్ విస్తృత సమావేశం

ఆర్టీసీలో గుర్తింపు సంఘ ఎన్నికలు జరుగుతున్న నేపథ్యంలో ఆర్టీసీ స్టాఫ్ అండ్ వర్కర్స్ ఫెడరేషన్ రాష్ట్ర స్థాయి విస్తృత సమావేశం ఆగస్ట్ 16, 17 తేదీల్లో హైదరాబాద్‌లోని సుందరయ్య విజ్ఞాన కేంద్రంలో జరిగింది. రాష్ట్రంలోని 24 జిల్లాల్లోని అన్ని డిపోల నుండి తరలివచ్చిన ముఖ్య కార్యకర్తలు ఈ సమావేశంలో అత్యంత ఉత్సాహంగా పాల్గొన్నారు. మొత్తం 576 మంది కార్యకర్తలు పాల్గొనగా వారిలో ఇద్దరు మహిళా కండక్టర్లు వుండడం విశేషం. 16.8.96 ఉదయం 11 గంటలకు ఫెడరేషన్ రాష్ట్ర అధ్యక్షులు శ్రీ ఎం.ఎన్.రెడ్డి పతాక ఆవిష్కరణ గావించారు. అనంతరం సమావేశం ప్రారంభమైంది. ఫెడరేషన్ రాష్ట్ర అధ్యక్షులు శ్రీ ఎం.ఎన్.రెడ్డి, ఉపాధ్యక్షులు శ్రీ బాల సుబ్రహ్మణ్యం, శ్రీ భోగేశ్వరరావులు అధ్యక్ష వర్గంగా వ్యవహరించారు. తొలుత ప్రచార కార్యదర్శి శ్రీ టి.వి.రావు సంతాప తీర్మానం ప్రవేశపెట్టగా సభ రెండు నిమిషాలు మౌనం పాటించింది. అనంతరం సి.ఐ.టి.యు. రాష్ట్ర గౌరవ అధ్యక్షులు శ్రీ పర్వాసత్యనారాయణ ప్రారంభోపన్యాసం చేశారు. రాష్ట్రంలోనూ, దేశంలోనూ నేడున్న పరిస్థితులను వివరిస్తూ ఆర్టీసీ కార్మికులు చేపట్టాల్సిన కార్యక్రమాలను, కర్తవ్యాలను ఆయన వివరించారు.

ఫెడరేషన్ ప్రధాన కార్యదర్శి శ్రీ ఎస్.చిన్నప రెడ్డి కార్యదర్శి నివేదికను ప్రవేశపెట్టారు. ఎన్నికలు జరుగుతున్న నేపథ్యాన్ని, ఈ స్థితిలో ఫెడరేషన్ నిర్వహించాల్సిన కర్తవ్యాన్ని ఆయన తన నివేదికలో ప్రస్తుతించారు. కార్యదర్శి నివేదికపై విస్తృత చర్చ జరిగింది. చర్చలో పాల్గొన్న సభ్యులందరూ నివేదికలోని అంశాలను బలపరచారు. సూత్రరీత్యా ఒకే రకమైన భావాలు గల సంఘాల మధ్య ఐక్యత అవసరం అని, అందుకు ఫెడరేషన్ కృషి చేయాలని సమావేశం బలంగా అభిప్రాయపడింది. రాబోయే ఎన్నికల్లో విస్తృతంగా కార్మికులలోకి చొచ్చుకుపోవడం ద్వారా ఫెడరేషన్ పునాదిని మరింత విస్తరించాలని, అందుకు అనుగుణంగా తామంతా పనిచేస్తామని మాట్లాడిన ప్రతి కార్యకర్త నొక్కి వక్కాణించారు. విస్తృత అవగాహనతో ఎంపాయిన్ యూనియన్‌తో పొత్తుకు కృషి చేయాలని ఏకగ్రీవంగా తీర్మానం ఆమోదించబడింది.

ఈ సమావేశంలో వివిధ అంశాలు చర్చించబడి పలు తీర్మానాలు ఆమోదించబడ్డాయి. కేంద్రంలోని యునైటెడ్ ఫ్రంట్ ప్రభుత్వం కోట్లాది మంది కార్మికుల అభీష్టానికి వ్యతిరేకంగా పెన్షన్ బిల్లును ఆమోదించడాన్ని సమావేశం నిరసించింది. బిల్లులో అనేక మార్పులు తేవాలని కోరుతూ ఆర్టీసీని పెన్షన్ పథకం నుండి మినహాయించాలని, ఆర్టీసీలో ఇప్పటికే అమలులో వున్న ఎస్.ఆర్.బి.ఎస్. పథకాన్ని మరింత మెరుగుపరచాలని సమావేశం తీర్మానించింది. ఆర్టీసీలో పనిచేస్తున్న ఎక్స్ టిటిడి కార్మికులకు క్యాష్ అవార్డు ఇవ్వాలని, ఉద్యోగ నియామకాల్లో ఎంపాయిన్ పిల్లలకు వున్న పది శాతం కోటా రద్దును ఎత్తివేయాలని, కండక్టర్, డ్రైవర్ పోస్ట్‌లో గ్రేడ్ -3 ని రద్దు చేయాలని, పెంచిన వృత్తి పన్నును ఉపసంహరించాలని, మహిళా కండక్టర్లకు కనీస సౌకర్యాలను కల్పించాలని కోరుతూ సమావేశం తీర్మానాలు ఆమోదించింది.

సమావేశం చివరన సి.ఐ.టి.యు. రాష్ట్ర ప్రధాన కార్యదర్శి శ్రీ టి.వి.రావులు సమీక్షా ప్రసంగం చేశారు. సమావేశం జరిగిన నేపథ్యం, తీరుతెన్నులు, చర్చల సరళిలను సమీక్షిస్తూ ఐక్యత ఫెడరేషన్ ప్రధాన నినాదమని, ఆ నినాదాన్ని రాబోయే ఎన్నికల్లో పటిష్టపరుస్తూ కలిసి పోటీ చేసేందుకు కృషి చేయాలని చెప్పారు. అయితే ఆ కలయిక కార్మికులకు, ఫెడరేషన్ అభివృద్ధికి మంచి జరగడానికి అనుగుణంగా వుండాలని చెప్పారు. ఫెడరేషన్ ఉప ప్రధాన కార్యదర్శి శ్రీ ఆర్.లక్ష్మయ్య వందన సమర్పణతో రెండు రోజుల విస్తృత సమావేశం ముగిసింది.

"ఈ బిల్లుకు నేను వ్యతిరేకిస్తున్నాను....."

రాజ్యసభలో పెన్షను బిల్లుపై కా॥ బాలానందన్ ఉద్ఘాటన

(పెన్షను బిల్లుపై చర్చ సందర్భంగా కా॥ బాలానందన్ రాజ్యసభలో చేసిన ప్రసంగ పాఠం)

నాకు నాలుగు నిమిషాలు టైము యిచ్చినందుకు కృతజ్ఞతలు. అయ్యా ఈ బిల్లు, నా స్నేహితులు పేర్కొన్నట్లు అనేక అంచెలు దాటి మనముందుకు వచ్చింది. వివరాలలోకి పోయేముందు, ఈ బిల్లును నేను వ్యతిరేకిస్తున్నాను, అని మనవి చేస్తున్నాను. ఎందుకంటే ఇది ఫండు సభ్యుల ప్రయోజనాలకు వ్యతిరేకంగా వున్నది. ఈ స్కీము ప్రత్యేకత ఏమిటి? జనం దీనిగురించి చాలా చెప్తున్నారు. నా మనవి ఏమిటంటే దీనికి కావలసిన నిధులు ప్రావిడెంటు ఫండు నుండి సమకూర్చబడుతవి. ఆ ఫండుకు యజమాని కార్మికుడు తప్ప వేరే ఎవరూ కాదు, కార్మికులకు సహాయపడే ఈ ఫండును బదలాయించి వారికి పెన్షను చెల్లిస్తారు. కాబట్టి ఇది ఎవరి సొమ్ముకాదు. కొంతమందికి సాంఘిక బద్ధత కల్పించటం అని కొంతమంది అంటున్నారు. ఇది ఎవరు యిస్తున్నారు? ఇది ఇ.పి.ఎఫ్.లో కి జమ అయ్యే కార్మికులసొమ్ము. అందులో కొంత భాగం, అంటే 8.33 శాతం, ఈ స్కీములోకి బదలాయించబడుతుంది. ఫామిలీ పెన్షను స్కీములో నిల్వవున్న 9 వేల కోట్ల రూపాయలు 8.5 శాతం వడ్డీకి ప్రభుత్వ ఖజానాకు తరలించబడుతుందని నా స్నేహితుడు దీనిని వ్యతిరేకించాడు. గౌరవనీయులైన సభ్యులకు నేను ఒకటి గుర్తుచెయ్యదలుచుకున్నాను. మనం ఫామిలీ పెన్షను స్కీము గురించి చర్చ జరుపుతున్నప్పుడు, అధికారులు ఆ స్కీముకు చెల్లించే సొమ్ము ఎందుకూ చాలదని చెప్పారు. ఇది ఆనాడు చెప్పినమాట. ఇప్పుడు తొమ్మిది వేల కోట్లు పోగుపడినవి. మనం ఇప్పుడు అధికారులను కలసినప్పుడు వారు యింకొక మాట చెప్తున్నారు. ఇప్పుడు వారనేది, పెన్షను గా యిచ్చేది చాల ఎక్కువగా వున్నది, అందుచేత కొంతమంది ఈ స్కీముకు వెలుపలవుంటే స్కీము నడవటం చాలా కష్టం అని. కొంతకాలం తరువాత వేలకోట్ల రూపాయలు పోగుపడటం, దానిని ప్రభుత్వం అతి తక్కువ వడ్డీకి తీసుకొని ప్రభుత్వం తన అవసరాలు గడుపుకోవడం మనం చూస్తాము. అంటే అర్థం ఏమిటి? కార్మికుల సొమ్మును వారికి తగిన లాభం చేకూర్చని స్కీములోకి మార్చడం అన్నమాట. తగినంత సొమ్ము పోగుపడిన తరువాత దానిని ప్రభుత్వ ఖజానాకు తరలించి, 8.5 శాతం వడ్డీ చెల్లించి లాభవడడం జరుగుతుంది. భారతదేశంలో మనం 14 శాతం వడ్డీ పొందుతాము. కానీ కార్మికులవద్ద నుండి 8.5 శాతం వడ్డీకి మాత్రమే తీసుకుంటాము. ఈ పరిస్థితి ఏమిటి? మీరు ఎందుకు అట్లా చెయ్యదలుచుకున్నారు.

ఈబిల్లును నేను.....

సభ్యులలో కొంతమంది ఈ విషయం మీద అనుభవజ్ఞులుగా వున్నారని చెప్పటానికి చింతిస్తున్నాను. నాకు సంబంధించి, పెన్షను మూడవ సౌకర్యంగా వుండాలని అనుకుంటున్నాను. అంటే అర్థం ఏమిటి? నా స్నేహితుడు నారాయణస్వామి దానిని వివరించారు. ఇంక నేను ఏమీ చెప్పదలుచుకోలేదు. పెన్షను మూడవ సౌకర్యం అంటే యజమానులు కొంతచెల్లించాలి, కార్మికులు అయిన మేము కొంత చెల్లిస్తాము. ప్రభుత్వం ముందు అంగీకరించినట్లు 1.16 శాతం చెల్లించాలి అనేది సారాంశము. ప్రస్తుతం ప్రావిడెంటు ఫండు ద్వారా కార్మికులు పొందుతున్న సౌకర్యం ఆ విధంగానే కొనసాగాలి. మరి మనం ఎవరిని వేరు చేస్తున్నాము? యజమానులను, నేను చాలా చింతిస్తున్నాను. మనం కార్మికులను ప్రేమిస్తున్నాము. కాని యజమానులను యింకా ఎక్కువగా ప్రేమిస్తున్నాము. అవునా? మనం వారిని వదిలివేస్తున్నాము. ఇందులో నుండి బయటవేస్తున్నాము. దీనికి నిధులు ఎవరు సమకూరుస్తారు? కేవలం కార్మికులు మాత్రమే సమకూరుస్తారు. ప్రావిడెంటు ఫండు సభ్యుడుగా అతను నా సొమ్మును బదలాయిస్తున్నారా, నా సొమ్మునాకు యివ్వండి అంటాడు. నా సొమ్ము పొందే హక్కు నాకుందంటాడు. నిజమేనా? మీకు యింకొక వాదన వున్నది. ఒక సోషలిస్టుగా (ఆటంకం) ఇదేమిటి... నన్ను పూర్తిగా చెప్పనివ్వండి. మీరు సోషలిస్టుగా అందరికీ సహాయం చెయ్యాలంటారు. నేను అర్థం చేసుకోగలను. నా స్నేహితుడు నారాయణస్వామికి స్వేచ్ఛా మార్కెటులో జీతాల గురించి తెలుసు. ఆయన స్వేచ్ఛను జర్మనీ నుండి బీదభారతదేశానికి తీసుకొని రాదలచారు. మీకు విదేశాలలో జీతాల గురించి తెలుసా? గంటకు 17 డాలర్లు (రూ.612) మీకు తెలుసా? తెలియదు. జర్మనీలో గంటకు రూ. 612లు, అమెరికాలో రూ.576లు. కానీ మీ దృష్టిలో ఇండియాలో నెలకు రూ. 5000, రూ.6000 పెద్దజీతం. నేను దాని గురించి వాదించదలుచుకోలేదు. కాని ఒక్క విషయం, ప్రభుత్వం, యజమానులు యిద్దరూ కూడా ఎవరయినా జీతాలు పెంచమని అడిగితే వెంటనే, ఏమిటి నీ పక్కవాడికి రెండు రూపాయలే యిస్తున్నాను. నువ్వు యింత అడుగుతావేమిటి అంటారు. రెండురూపాయలు పెంచమని అడిగితే, బాబు రెండురూపాయలు కాబట్టి ఈ పరిశ్రమ యిక్కడ వున్నది. పెంచమని అడిగితే ఇది లండన్ కో లేక మరో ప్రాంతానికో వెళ్ళిపోతుంది అని అంటారు. ఇది చాలా నీచమైన వాదన. మేము అంగీకరించం. ఎండగడతాము. నాతో వున్న యిక్కడ వున్న కార్మిక సోదరులకు ఈ విషయం తెలుసు. నేను యింక ఈ విషయం వివరించను. అయ్యా, మీ అనుమతితో 8.6.96 న్యూఏజ్ (సి.పి.ఐ వారిది) పత్రికలో వచ్చిన ఎ.ఐ.టి.యు.సి. కార్యదర్శి ప్రకటన, ఈ మూడవ సౌకర్యంపై చేసినది, చదువుతాను “ఈ పెన్షను స్కీము పైన ప్రభుత్వ రంగ సంస్థలలోను, ఇతర పెద్ద సంస్థలలోను తీవ్రమయిన అసంతృప్తి వున్నది. దేశంలో అనేక ప్రాంతాలలో కార్మికులు కోర్టులకు వెళ్ళారు. కానీ యింతవరకు దీనికి ప్రత్యమ్నాయ ప్రతిపాదనలు ఏవీ, సరైనవి రాలేదు. పెన్షను మూడవ సౌకర్యంగా వుండాలి, లేదా ప్రావిడెంటు ఫండును మాత్రం తాకవద్దు అనే ప్రతిపాదన తప్ప” ఈ ప్రకటన తేదీని దయచేసి

కార్మిక వర్గం -

కార్మికవర్గానికి రాజకీయ చైతన్యం కలిగించడమనే సమస్య క్రొత్తదేమీ కాదు. అనేకసార్లు ఈ సమస్య తలెత్తుతూనే వచ్చింది. అందులో, ఇటీవల లోక్ సభకు, కొన్ని రాష్ట్రాల అసెంబ్లీలకు జరిగిన ఎన్నికల అనంతరం ఈ సమస్య మరింత ముందుకొచ్చింది.

వాస్తవానికి ప్రధాన సమస్య ఏంటి అంటే అసలు కార్మికవర్గాన్ని రాజకీయంగా మార్చడమంటే ఏమిటనేదో, ఎన్నికలలో కార్మికులు గెప్ చిప్ గా ఉండిపోరు. ఈ పార్టీయా, ఆ పార్టీయా అని ఏదో ఒక రాజకీయ పార్టీకి ఓటు వేస్తారు.

ప్రతి పెట్టుబడిదారీ దేశంలోనూ, సాధారణంగా, అనేక బూర్జువా రాజకీయ పార్టీలతోబాటు, కొన్ని సోషల్ డెమోక్రటిక్ పార్టీలు, వామపక్ష పార్టీలు, నిజమైన ఒక కార్మికవర్గ పార్టీ ఉంటుంటాయి. ‘కార్మికవర్గ ప్రపంచ దృక్పథం’ ను మార్గదర్శకంగా ఎంచుకొన్న పార్టీయే అసలు సీసలైన కార్మికవర్గ రాజకీయ పార్టీ. అయితే, ‘కార్మిక వర్గ ప్రపంచ దృక్పథం’ అంటే ఏమిటి అనేది ఇంకో ప్రశ్న. వర్గ ప్రాతిపదికగా ‘వారు’ - ‘మనము’ అనే దృక్పథంతో ప్రపంచాన్ని పరిశీలించడమే కార్మికవర్గ ప్రపంచ దృక్పథంగా తేలిక పదాల్లో చెప్పుకోవచ్చు. అయితే వారు అంటే సంపదగలిగి దోపిడి చేసే వర్గాలని, మనము అంటే ఏ సంపదలేని దోపిడి చేయబడుతున్న వర్గాలని, మన అవగాహన ఈ సమాజం వర్గాలుగా చీలిపోయిందని, తాము దోపిడి చేయబడుతున్న వర్గమని, అదే విధంగా దోపిడి చేస్తున్న, దోపిడి చేయబడుతున్న వర్గాల ఆర్థిక ప్రయోజనాల మధ్య నిరంతర ఘర్షణ వుంటుందని గ్రహించితే కార్మికవర్గానికి కావలసిన వర్గ చైతన్యం పొందినట్లైనది భావించవచ్చు. ఈ వర్గ చైతన్యాన్ని కార్మికులలో చొప్పించిననాడు, కార్మికవర్గం తప్పనిసరిగా సీసలైన కార్మికవర్గ రాజకీయ పార్టీ ప్రక్కన చేరుతారు.

దోపిడియే ప్రాతిపదికగా వున్న ఈ పెట్టుబడిదారీ వ్యవస్థను దోపిడిరహిత సోషలిస్టు వ్యవస్థగా - కార్మిక వర్గ రాజ్యంగా మార్పు చేయాలనే విప్లవ లక్ష్యం కార్మికవర్గ రాజకీయ పార్టీకుంటుంది. తద్బిన్నంగా, కార్మికవర్గ ప్రయోజనాలకు వ్యతిరేకంగా, తమ ఆర్థిక ప్రయోజనాలను పరిరక్షించే ఈ పెట్టుబడిదారీ వ్యవస్థను పరిరక్షించాలని కోరుకుంటాయి బూర్జువా రాజకీయ పార్టీలు.

చారిత్రాత్మకంగా, పెట్టుబడిదారులకు వ్యతిరేకంగా నిలబడే వర్గాలలో కార్మికవర్గం ఒక ప్రత్యేకమైనది. కాని ప్రత్యేకతను సాధించడం అనేది చాలా కష్టతరమైన క్రమం. కార్మికులు కార్మిక సంఘాలుగా ఏర్పడి, పెట్టుబడిదారీ దోపిడికి వ్యతిరేకంగా ట్రేడ్ యూనియన్ పోరాటాలు చేస్తున్నప్పటికీ, రాజకీయాల వద్దకు వచ్చేటప్పటికీ తమ వర్గ శతృవుతో - పెట్టుబడిదారీ వర్గంతో చేయి చేయి కలపడం శోచనీయం. రాజకీయ చైతన్యం ఎక్కడైతే కొరవడుతుందో, అక్కడ కార్మికులు బూర్జువా రాజకీయ పార్టీలకు, ఈ ఎన్నికలు, ప్రభుత్వాలు ఏర్పరచడం తదితర సందర్భాలలో వారి వెనుక కొట్టుకుపోయే ధోరణి వుంటుంది. కార్మికవర్గం తమ స్థితిని గ్రహించగలిగేటట్లు, రాజకీయాలలో వర్గ దృక్పథంతో ఆలోచించేటట్లు చేయగలగడం అనేది చాలా కష్టమైన పని. దానికి తీవ్రమైన కృషి అవసరం. కార్మిక సంఘాలు ఆర్థిక సమస్యలపై కార్మికులను సంఘటితపరుస్తాయి. పెట్టుబడిదారులకు, వారి ప్రభుత్వాలకు వ్యతిరేకంగా ఆర్థిక పోరాటాలు కూడా నడుపుతాయి కార్మిక సంఘాలు. కార్మికవర్గంలో వర్గ రాజకీయ చైతన్యాన్ని అలవరచేందుకు ఈ ఆర్థిక పోరాటాలు సరిపోవు.

రాజకీయ చైతన్యం

ఈ విషయాన్ని కామ్రేడ్ లెనిన్ చాలా చక్కగా వివరించారు. వర్గ రాజకీయ చైతన్యాన్ని కార్మికులకు బయటనుండి అంటే కార్మికవర్గ రాజకీయ పార్టీయే కల్గించాలని నొక్కి చెప్పారు లెనిన్. అంటే దీనివల్ల, కార్మిక సంఘాలు కార్మికులకు రాజకీయ చైతన్యం కలిగించేందుకు ఏ ప్రయత్నం చేయరాదు, అని కాదు. కార్మిక సంఘాలు కూడా తమ వంతు కృషి చేయాలి. కానీ వారి కృషి మాత్రమే సరిపోదు. దానికి కార్మికవర్గ రాజకీయ పార్టీ కదలాలి. ఇదీ లెనిన్ చెప్పినది.

సుకోమల్ సేన్

అయితే మన దేశంలో ఈ సమస్య మరింత సంక్లిష్టమైనది. స్వాతంత్ర్య పోరాటంలో కార్మికవర్గం చక్కటి పాత్ర నిర్వహించినప్పటికీ, స్వాతంత్ర్య పోరాటానికి బూర్జువా వర్గం నాయకత్వం వహించింది. కార్మికవర్గంతో సహా అనేక తరగతుల ప్రజలపై బూర్జువా నాయకత్వం రాజకీయ ప్రభావాన్ని కలిగించింది. కాలక్రమేణా ఈ బూర్జువా నాయకత్వ రాజకీయ ప్రభావం క్షీణిస్తున్నప్పటికీ, రాజకీయ విషయాలలో కార్మికవర్గం ఇప్పటికీ బూర్జువా రాజకీయ పార్టీల పట్ల విశ్వాసం కలిగి ఉంది. ఇది చాలా తీవ్రమైన వైరుధ్యం. అదే సందర్భంలో ఇదో పెద్ద రాజకీయ గందరగోళం కూడానూ.

దీనికి తోడు మన దేశంలో కులం, మతం, భాష, ప్రాంతం వంటి విభేదాలతో వ్యవస్థ నిండి ఉండటంతో ఈ సమస్య మరింత సంక్లిష్టంగా మారింది. కాబట్టి, కార్మికవర్గంలో వర్గ దృక్పథంతో ఇచ్చే పిలుపుల కంటే, కులం, మతం, భాష, ప్రాంతం భావాలతో రెచ్చగొట్టే పిలుపుల ప్రభావం ఎక్కువగా ఉంది. అయితే ఈ విషయంలో దేశమంతా ఒకేలా లేదు. పశ్చిమ బెంగాల్, త్రిపుర, కేరళలో వలె ఎక్కడైతే వామపక్ష, ప్రజాతంత్ర ఉద్యమం బలంగా ఉందో, అక్కడ ప్రజలు వర్గ దృక్పథంతో ఇటువంటి వేర్పాటు భావాలను తిరస్కరిస్తున్నారు. అయితే దీనికి చారిత్రక నేపథ్యం ఉంది. దానిని చర్చించడం ఈ వ్యాసం ఉద్దేశ్యం కాదు.

ఇటీవల కాలంలో కులతత్వం, మత ఛాందసత్వం దేశంలో తిరిగి వచ్చింది. వీటి వలన కార్మికవర్గం కూడా ప్రభావితమవుతోంది. ఒకసారి ఈ కుల, మత భావాలతో ప్రభావితమైన కార్మికులు, దూర్భార్గమైన వేర్పాటు శక్తులను ప్రోత్సహించే బూర్జువా రాజకీయ పార్టీలతో కొట్టుకొని పోతారు. ఆ మేరకు కార్మికవర్గ రాజకీయ పార్టీ నష్టపోతుంది. ఇటీవల జరిగిన ఎన్నికల పరిణామాలు దీనినే ధృవీకరిస్తున్నాయి.

ఈ నేపథ్యంలో, కార్మికవర్గంలో వర్గ రాజకీయ చైతన్యం చొప్పించడం అదే కార్మికవర్గాన్ని రాజకీయతం చేయడమనే ఈ కర్తవ్యం, ఎర్రజండాల, ముఖ్యంగా వామపక్ష, కమ్యూనిస్టు ట్రేడ్ యూనియన్ల కార్యకర్తలకు, సహజంగానే చాలా కీలక కర్తవ్యం. అయితే ఒక విషయం మాత్రం స్పష్టం. అదేమిటంటే, నిరంతరంగా వామపక్ష, అభివృద్ధికర రాజకీయ ప్రచారం లేకుండా, అదే విధంగా సోషలిస్టు చైతన్యం కలిగించేందుకు తీవ్ర కృషి లేకుండా ఈ కర్తవ్యం సుసాధ్యం కాదు. కార్మిక సంఘాల ఆర్థిక పోరాటాలలోకి కదిలించాలి. ఎన్నికల తరుణంలో మాత్రమే కాకుండా, సంవత్సరం పొడుపునా నిరంతర రాజకీయ ప్రచారం, రాజకీయ విద్య గరపడం ద్వారా, కార్మిక సంఘాలు అదే విధంగా కార్మికవర్గ రాజకీయ కార్యకర్తలు, దీనిని సాధించేందుకు కృషి చేయాలి. ముందెన్నడూ లేనంతగా, నేటి పరిస్థితులలో మరింత ప్రముఖమైనది, కీలకమైనది ఈ కర్తవ్యం.

గుర్తుంచుకోండి. అది జూన్ 8 వతేదీ. “ప్రభుత్వ రంగ సంస్థలు ఇతర పెద్ద సంస్థలలోని కార్మికులు.....” “వారు అనేక ప్రాంతాలలో కోర్టులకు వెళ్ళారు. కానీ ఇంతవరకు ఈ సమస్యకు సరైన ప్రత్యామ్నాయ ప్రతిపాదన రాలేదు.....” అయ్యా నేను దానిని వుటంకిస్తున్నాను. “... ఒక్కమూడవ సౌకర్యంగా వుండాలి, లేదా ప్రావిడెంటు ఫండును మాత్రం తాకరాదు అనేది తప్ప” ఇది ఎ.ఐ.టి.యు.సి వారి కార్యదర్శి డిమాండు. ఇది ఈ సంవత్సరం జూన్ లో చెయ్యబడింది. మీ అనుమతితో న్యూఢిల్లో ప్రకటించిన యింకొక విషయం కూడా ప్రస్తావిస్తాను. అది ఎ.ఐ.టి.యు.సి తీర్మానం. ఆ తీర్మానంలో యితర విషయాలతో పాటు ఒక విషయం చెప్పబడింది. టైములేదు కాబట్టి తొందరగా ముగిస్తాను (ఆటంకం) నేను ఒకటి చెప్పగలను. ఇక్కడ ఈ బిల్లును బలపరుస్తున్న కొంతమంది... వారిపేర్లు వెల్లడించను.... నన్ను ప్రైవేటుగా కలసి ‘మీ సవరణలు నాకుకూడా యిష్టమే. నేను ఆప్షను వుండాలంటాను. కానీ నేను ఏమీ చెయ్యలేను. మా పార్టీనిర్ణయం అట్లావున్నది. ఈ విషయం మీకు తెలుసు. ఇది నాకు వ్యక్తిగతంగా చెప్పిన విషయం. (మళ్ళీ ఆటంకం)

నేను ఇంకొక విషయం చెప్పగలను. కానీ నేను రెచ్చగొట్టదలుచు కోలేదు. కార్మిక సంఘాలు ఒక నిర్ణయం తీసుకున్నవి. వారికి పెన్షను మూడవ సౌకర్యంగా వుండాలి. యజమానులను స్వేచ్ఛగా వదలరాదు. వారు కొంత చెల్లించాలి. ఇప్పుడు వారేమీ చెల్లించటం లేదు. ప్రభుత్వానికి డబ్బు కావాలంటే యజమానులవద్దనుండి వసూలు చెయ్యండి. ఈ స్క్రీము కార్మికులు కూడపెట్టుకున్న సొమ్మును ప్రభుత్వం తన అవసరాలు గడుపుకోవటానికి ఉపయోగపడుతుంది. నేను యింక ఎక్కువ వాదించదలుచుకోలేదు. ప్రతివారు యిది చాలా మంచిస్క్రీము, కార్మికులు చట్టంకోసం ఎదురు చూస్తున్నారని చెప్తున్నారు. ఇది గొప్పది, అంత మంచిది, అందరూ దీనినే కోరుతున్నారు అన్నట్లయితే నాది ఒక చిన్న ప్రశ్న, ఈ స్క్రీము అక్కరలేదు అనుకొనే కార్మికుడికి మినహాయింపు కలిగించలేమా, ఈ చట్టంలో? ఇది ఎవరికయినా హాని చేస్తుందా? ఈ సభలో చాలామంది ఈ స్క్రీము ప్రపంచంలోనే చాలా గొప్పది, వర్కర్లు అందరూ కోరుకుంటున్నారని చెప్పారు. కార్మికులు ఇది నా సొంతసొమ్ము, నేను కోరుకుంటే నాకు మినహాయింపు ఇవ్వాలి అంటున్నారు. ఇది కాదనటానికి మనం ఎవరం? “ఇది నా సొమ్ము, మినహాయింపు కోరే స్వేచ్ఛ నాకుండాలి. నాకు యిప్పుడు ఇది అక్కర్లేదు. మీరు ఈ సొమ్మును, హక్కును తీసుకొనటానికి వీలు లేదు” అని వర్కర్లు అంటున్నాడు. వివరాలలోకి నేను పోను. ఈ సభలో కొన్ని సమస్యల మీద మనం విభేదించవచ్చు. కానీ కార్మికులు ఐక్యంగా, లక్షల సంఖ్యలో కదిలారు. ఈ స్క్రీముకు వ్యతిరేకంగా తమబలం ప్రదర్శించారు. ప్రతి రాష్ట్రంలోను, కార్మికులు సమ్మెచేశారు. ఇంతకంటే ఎక్కువ మీకేం కావాలి? ఈ సభ ఈ విషయాన్ని గుర్తించాలి. కార్మికుడు ఈ స్క్రీము నుండి మినహాయింపు పొందే అంశం యిందులో పొందుపర్చాలని ఈ సభను కోరుతున్నాను. దేశ భవిష్యత్తు మీ చేతుల్లో వున్నది. కాబట్టి నిర్ణయం తీసుకొనే ముందు కార్మికుడు ఈ స్క్రీము నుండి మినహాయింపు కోరుకొనే అంశాన్ని చేర్చమని కోరుతున్నాను.

విజయవంతంగా జరిగిన మధ్యతరగతి

ఉద్యోగుల వైజ్ఞానిక తరగతులు

సి.ఐ.టి.యు. ఆంధ్రప్రదేశ్ రాష్ట్ర కమిటీ ఆధ్వర్యంలో మధ్యతరగతి ఉద్యోగుల వైజ్ఞానిక తరగతులు ఆగస్ట్ 15 నుండి 18 వరకు తిరుపతిలో విజయవంతంగా జరిగాయి.

మధ్యతరగతి ఉద్యోగులలో అనేక రంగాల బ్యాంకుల, ఇన్సూరెన్స్, టెలికమ్, పోస్ట్, మెడికల్ రిప్రజెంటేటివ్స్, కేంద్ర రాష్ట్ర ప్రభుత్వ ఉద్యోగులు, పబ్లిక్ రంగ ఆఫీసు ఉద్యోగులు, ఉపాధ్యాయులు నుండి కార్యకర్తలకు ఒకే వేదికపై క్లాసులు నిర్వహించడం మన రాష్ట్రంలో ఇదే ప్రప్రథమం.

రాష్ట్రంలోని వివిధ జిల్లాల నుండి వివిధరంగాల నుండి కార్యకర్తలు 525 మంది ఈ క్లాసులకు హాజరైనారు. ఈ తరగతులను ప్రారంభిస్తూ సి.ఐ.టి.యు. రాష్ట్ర అధ్యక్షులు కా.నందూరి ప్రసాదరావుగారు, ప్రభుత్వ విధానాలు, వాటి కారణంగా కార్మికులకు ఉత్పన్నమౌతున్న సమస్యలు, ఈ సమస్యల పరిష్కారానికై సి.ఐ.టి.యు. అవలంబిస్తున్న సూత్రబద్ధ వైఖరిని వివరించారు. ఇన్సూరెన్స్ ఉద్యమ నాయకులు కా.కె.వేణుగోపాల్ ఈ నాలుగు రోజుల క్లాసులకు ప్రెసిపిటేట్ గా వ్యవహరించారు.

తరగతులలో ఈ క్రింది అంశాలను విశ్లేషణ పూర్వకంగా బోధించారు. 'శాస్త్రీయ అవగాహనా పద్ధతి' పై సి.ఐ.టి.యు. విశాఖజిల్లా అధ్యక్షులు కా.ఎం.వి.ఎస్.శర్మ, "భారత కార్మిక ఉద్యమ చరిత్ర-సి.ఐ.టి.యు. విశిష్టత" పై కా.సుకోమల్ సేన్, "మధ్యతరగతి ఉద్యమాలు-కర్తవ్యాలు" పై సి.ఐ.టి.యు. తమిళనాడు కార్యదర్శి కా.డబ్ల్యు.ఆర్.వరదరాజన్, "ఉమ్మడి కనీస కార్యక్రమం" పై కా.కె.వేణుగోపాల్ (ఎల్.ఐ.సి.), "కేంద్ర రాష్ట్ర పరిస్థితులు-ఉద్యోగుల కర్తవ్యాలు" పై సి.ఐ.టి.యు. రాష్ట్ర ప్రధాన కార్యదర్శి కా.బి.వి.రాఘవులు బోధించారు. క్లాసుల విరామసమయంలో నిర్వహించిన పాటల పోటీలో 20 మందికిపైగా విద్యార్థులు పాల్గొన్నారు. క్లాసులకు హాజరైన డెలిగేట్లు మాజీక్ పోల, అక్షరాల సంఖ్యను లిప్తపాటులో లెక్కించే ప్రక్రియ వంటి ఆసక్తికరమైన అంశాలను ప్రదర్శించి తమలోని ప్రతిభను ఇతరులకు తెలియచేశారు.

ఉద్యమాలపై విశ్లేషణాత్మకంగా విషయాలను గ్రహించడంతోపాటు, ఇతర రంగాల అనుభవాలను పంచుకోవడానికి క్లాసులు విస్తృతంగా ఉపయోగపడ్డాయని, ఇటువంటి క్లాసులు జిల్లా స్థాయిలో కూడా జరగాలని, వివిధ రంగాల నుండి, జిల్లాల నుండి వచ్చిన విద్యార్థులు అభిప్రాయ సేకరణ సమయంలో చెప్పారు.

ఈ క్లాసుల స్ఫూర్తితో టెలికం రంగంలోని నాయకులు తమ రంగానికి చెందిన కార్యకర్తలకు జిల్లా స్థాయి క్లాసులను వెనువెంటనే జరపాలని నిర్ణయించి, అక్కడనే ఈ సమాచారాన్ని ప్రకటించారు.

ప్రతి ఏడాది ఈ తరహా క్లాసులను నిర్వహించి మధ్యతరగతి ఉద్యమాల కార్యకర్తలకు సైద్ధాంతిక తర్ఫీదునీయడంలో సి.ఐ.టి.యు. ఆంధ్రప్రదేశ్ కమిటీ తోడ్పడుతుందని సి.ఐ.టి.యు. రాష్ట్ర ప్రధాన కార్యదర్శి కా.బి.వి.రాఘవులు చేసిన ప్రస్తావనకు డెలిగేట్లు నుండి చక్కటి స్పందన వస్తుంది.

తరగతులు తిరుపతి శ్రీ వెంకటేశ్వర యూనివర్సిటీ క్యాంపస్ లో పచ్చని చెట్లమధ్య శ్రీనివాసా ఆడిటోరియంలో చక్కని ఆహ్లాదకరమైన వాతావరణంలో జరిగాయి.

ఈ నాలుగు రోజుల క్లాసుల నిర్వహణకై చిత్తూరు జిల్లా సి.ఐ.టి.యు. కమిటీ మరియు సి.ఐ.టి.యు. తిరుపతి పట్టణ కమిటీలు చేసిన విస్తృతమైన ఏర్పాట్లు సి.ఐ.టి.యు. కమిటీల నిర్వహణా దక్షతకు, జిల్లాలో ఉద్యమ వ్యాప్తికి దర్పణంగా నిలిచాయి.

క్లాసుల విజయవంతానికి తోడ్పడిన విద్యార్థులకు, వివిధ జిల్లాల, రంగాల నాయకులకు, చిత్తూరు జిల్లా మరియు తిరుపతి పట్టణ సి.ఐ.టి.యు. కమిటీలకు "కార్మికలోకం" విస్తవాభినందనలు తెలియచేస్తోంది.

బడ్జెట్! బడ్జెట్!.....

ఆఫీసంతా ఒకటే సందడి. సుందరం, యాద్గిరి, అప్పటికే టి.వి.కి అతుక్కుపోయిందారు. వాళ్ళకి పాపం "మాననీయ సభాపతిజీ పధారహేహై"! అన్న ముక్కు దగ్గర్నించి చూడకపోతే టైటిల్స్ అయిపోయిన తర్వాత సిన్మా చూసిన ఫీలింగు. ఏదోరకంగా మా ఆఫీసర్ కి మస్కా కొట్టి 'మెట్రోలైనర్' లో కొంపకు చేరుకున్నా. అప్పటికే ముస్తాబై రెడీగా వున్న ఇంటావిడ్వేసుకుని సుందరంగాడిల్లు చేరా. అసలే బడ్జెట్ అయ్యే, రంగుల్లో చూస్తేగాని దాని "సాగసు చూడతరమా" అని కలర్ టి.వి.గాడింటికోచ్చాం.

"ఏరా ఎక్కడిదాకొచ్చింది"!

"అప్పుడేనా, ఇంకా హీరో రానేలేదు ఆగరాబాబు" అన్నాడు సుందరం. ఇంతలో "మీరు కనిపెట్టలేనంత సూక్ష్మంగా డామేజి అయిన చీరలు రు.2000ల చీర రు.700లకే....." అని వినబడేసరికి 'చిదంబరం జిందాబాద్' అంటూ లేవబోయారు అప్పటికే అక్కడ పోగయిన కొందరు లేడీసు.

"ఛ! కూసోండక్కా. గది అడ్వైట్ మెంట్" కసిరాడు యాద్గిరి. పాపం నీళ్ళు చల్లిన పాలపాండులా కూలబడ్డారు.

చిరునవ్వుతో శ్రీ చిదంబరం బడ్జెట్ ఉపన్యాసం ప్రారంభం. కనీస ఉమ్మడి కార్యక్రమం గురించి పదేపదే పేర్కొంటూ నడుస్తున్న ఆయన ఉపన్యాసాన్ని లోట్టలేసుకుంటూ వింటున్నాం.

"మా కనీస ఉమ్మడి కార్యక్రమంలో పేర్కొన్నట్టు విద్యపై అందులోనూ ప్రాథమిక విద్యపై జి.డి.పి.లో 6 శాతం కేటాయిస్తాం. నాబార్డ్ షేర్ పెట్టుబడి 1000 కోట్ల రూ॥లు చేయటం ద్వారా వ్యవసాయ రంగానికి అప్పుల సౌకర్యం మెరుగు చేస్తాం. కేంద్రం నిర్వహిస్తున్న వివిధ రకాల స్కీములను క్రమంగా రాష్ట్రాలకు బదలాయిస్తాం" అంటూ సాగింది స్పీచ్.

మా యాద్గిరికి ఆవేశం కట్టలు తెంచుకుని "ఆహా! బడ్జెటుంటే గిట్లుండాలే" అంటూ కేరింతలు కొట్టాడు.

మొత్తం మీద బడ్జెట్ మేడిపండు పొట్టవిచ్చి చూడకుండానే మురిసిపోతూ చాయి నీళ్ళు చప్పరిస్తున్నాం.

ఇంతలో చంద్రం మాస్టారు రానేవచ్చారు. అందరం లేచి నమస్కారం చేశాం. "మాస్టారు! ఈ బడ్జెట్ బాగోగుల గురించి కొంచెం వివరంగా చెప్తారా?" అందరం ఒకేసారడిగాం.

"బడ్జెట్ లో ఆదాయం ఎక్కడెక్కడించి వస్తుంది? లేదా ఏ వర్గాల ప్రజల్నించి వస్తుంది? అనేది ఒక ప్రశ్న. ఖర్చులు దేనిమీద ఎంత చేస్తున్నారు? లేదా ఏయే వర్గాలకు ఉపయోగపడే విధంగా ఖర్చులు చేస్తున్నారు? అనేది రెండవ ప్రశ్న. ఈ రెంటినీ బట్టే ఏ ప్రభుత్వం ఏ వర్గాల కోసం పని చేస్తోందో అర్థం చేసుకోవచ్చు." అన్నారు చంద్రం మాస్టారు. "కాని ఈ ప్రభుత్వం....." సుందరం మాట పూర్తికాక ముందే మళ్ళీ అందుకుని "మాస్టారు ఈ బడ్జెటును అర్థం చేసుకుంటే ఈ ప్రభుత్వం గురించి కొంతవరకు తెలుస్తుంది. మనోహన్ సింగ్ హయాంలో లాగానే సరళీకృత ఆర్థిక విధానాలు ఈ ప్రభుత్వమూ కొనసాగిస్తున్నది. అంటే కష్టమై పన్నులు తగ్గించటం ద్వారా విదేశీ సరుకుల్ని మన మార్కెట్ లోకి అనుమతించటం అన్నమాట. అంటే

సామాన్యుల సమగుడు

ఈ రకమైన విదేశీ పెట్టుబడిదార్ల నుండి బడ్జెట్ కు వనరులు సంపాదించుకునే అవకాశాన్ని వదులుకోవడం. పైగా మన ప్రభుత్వరంగ పేర్లు కలిగి వున్న విదేశీయులకు వాటి వల్ల వచ్చే ఆదాయంపై కేవలం 10 శాతం నామకః పన్ను వేశారు." సిగరెట్ వెలిగించారు మాస్టారు.

"అంటే ఈ ప్రభుత్వం అటు ద్రవ్యలోటు పూడ్చుకోడానికి, ఇటు విదేశీ పెట్టుబడులు ఆకర్షించడానికి ప్రభుత్వ రంగాన్ని బలిపశువుని చేస్తూ, అందుకు కారుచౌకగా పేర్లు విదేశీయులకు అమ్మటమే గాక, వాటిపై వారికి పన్నుల్లో కూడా రాయితీ లిస్తన్నారన్నమాట". నోరుతెరిచాడు సుందరం.

ముఖ్యంగా కృత్రిమ దారంపైనా, ఎలక్ట్రానిక్ వస్తువుల్లోని విడి భాగాల పైనా కస్టమ్స్ పన్ను తగ్గింపు జరిగింది. ఈ తగ్గింపుకు సరిపడా తాను 2 శాతం అదనపు కస్టమ్స్ పన్ను విధించానంటున్నాడు చిదంబరం. దానివల్ల రు.1600 కోట్లు ఆదాయం వస్తుందట. సంతోషం! కాని ఇది విలాస వస్తువులకు, కాని వాటికి, అంతర్జాతీయ పోటీ నుండి రక్షణ అవసరమైన దేశీయ పరిశ్రమలా కాదా అన్న తేడా చూడకుండా విధించబడింది. ఈ విచక్షణను ఉపయోగిస్తే ఎంతో లాభదాయకంగా ఉండేది. పైగా ఈ చర్య విదేశీ సరుకుల్ని చౌకగా చేసి మన దేశీయ పరిశ్రమల్ని ఖచ్చితంగా దెబ్బతీస్తుంది. కార్పొరేట్ పన్నుపై విధించే సర్చార్జీని ప్రస్తుత 15 శాతం నుండి 7.5 శాతానికి తగ్గించి వేశాడు చిదంబరం. దీనివల్ల ఉదాహరణకు హిందూస్థాన్ లీవర్ కి ఈ సంవత్సరం రు.11 కోట్లు, బజాజ్ ఆటోకు రు.10 కోట్లు లాభం కలుగుతుంది. విద్యుదుత్పత్తి, ఇన్ ఫ్రాస్ట్రక్చర్ పరిశ్రమలకి పన్నుల్లో మినహాయింపులూ ఇచ్చారు. అంటే దేశంలోని ఈ పెట్టుబడిదార్ల నుండి వచ్చే ఆదాయం సున్నా. వాషింగ్ మెషిన్లు, వి.సి.పి.లు, కార్ ఎ.సి.లు మొన్న విలాస వినిమయ వస్తువులపై పన్నులు వేయటం ద్వారా ఉన్నత తరగతి నుండి మరింత బడ్జెట్ ఆదాయాన్ని పోగేసుకునే

అవకాశాన్ని చిదంబరం ఉపయోగించుకోలేదు.

"దీనివల్ల మొత్తం వన్నుల ఆదాయం గత బడ్జెట్ మీద కేవలం 2 శాతంగాను, స్థూల జాతీయోత్పత్తిలో 0.2 శాతంగాను పెరుగుతుంది. ఒక ప్రత్యామ్నాయ పంథాని అవలంబించడానికి కావల్సిన రూపంలో ఈ పన్నుల ఆదాయాన్ని స్థితిపరుల నుండి వసూలు చేయడం ద్వారా పెంచుకోలేదు. దేశీయ కంపెనీలు చెల్లించే పెట్టుబడి ఆదాయపన్ను (Capital gains tax)ను 30 నుండి 20 శాతానికి తగ్గించారు. దీనికి చిదంబరం గారి వాదన చాలా వింతగా ఉంది. మన కంపెనీలకు విదేశీ కంపెనీల్లో సమాన స్థాయిలో పోరాడేందుకు (level playing field) అవకాశం ఇవ్వాలి కదా అంటున్నాడు. మన కంపెనీలు చెల్లిస్తున్నట్లు విదేశీ కంపెనీల నుండి కూడా ఈ పన్ను వసూలు చేయొచ్చుకదా. ఆ రకంగా పన్ను ఆదాయం ఎంతో పెరిగి ఉండేది. ఏమైనా ఇంతకుముందు జీరో టాక్స్ కంపెనీలుగా వున్న వాటిని కూడా మినిమమ్ ఆల్టర్నేట్ టాక్స్ (ఎం.ఎ.టి.) క్రిందికి తేవటం ఒక మంచి చర్య. మొత్తం మీద చూస్తే పన్నుల్లో చిదంబరంగారి బడ్జెట్ దేశ విదేశాల్లోని పెట్టుబడిదారులకు అనేక రాయితీలిచ్చి నట్లేనద్రా". ఒక్కసారిగా చేతిలోని సిగరెట్ కాలిపోయేలా పెద్ద దమ్ములాగారు చంద్రం మాస్టారు.

"అట్లాగే పవర్ టెల్లర్లకు, ట్రాక్టర్లకు, స్ప్రింగ్లర్లకు, డ్రిప్ ఇరిగేషన్ కు ఇచ్చిన సబ్సిడీ రైతాంగంలోని పై తరగతులకు వుపయోగపడే చర్య."

"కాని చంద్రం సారూ! కనీస ఉమ్మడి కార్యక్రమంలో పేదరిక నిర్మూలనకు కృషి చేస్తామని, నిరుద్యోగులందరికీ సంవత్సరంలో కనీసం వంద రోజులు పని కల్పిస్తామని చెప్పారుగా" ఓ డాట్ ఎక్స్ ప్రెస్ చేశాడు యాద్గిరి.

"కాని ఏం లాభం. ఆచరణ అందుకు తగినట్లుండొద్దా? గ్రామీణ ఉపాధికి సంబంధించి గత బడ్జెట్ అంకెలతో పోలిస్తే చిదంబరం గారి బడ్జెట్ లో పెరుగుదల లేదు.

అంటే నిజ ధరల్లో చూస్తే కనీసం 8 శాతం తరుగు వుంటుందన్నమాట" అన్నారు చంద్రం మాస్టారు.

"ఏమైనా ఈ బడ్జెట్ కేంద్రం నిర్వహిస్తున్న స్కీములను క్రమంగా రాష్ట్రాలకు బదలాయిస్తామని మరోసారి నొక్కి చెప్పి ఫెడరల్ వ్యవస్థకు ప్రాణం పోసింది కదండీ" అన్నాడు సుందరం.

"దీన్నోనూ మనకు స్పష్టత వుండాలి బాబు. విద్య, ఆరోగ్యం, తాగునీరు, గృహ నిర్మాణం వంటివన్నీ రాష్ట్రాల విధులు. వీటినిన్నింటినీ మెరుగుచేస్తామని వాగ్దానం చేసింది కనీస కార్యక్రమం. అంటే భారీగా కేంద్రం నిధులు రాష్ట్రాలకు వెళ్ళాలి. ప్రత్యేకించి రాష్ట్రాల ప్రణాళికలకు కేంద్ర సాయం పెరగాలి. కాని ఈ బడ్జెట్ లో ఆ విధమైన పెంపుదల లేకపోగా ఈ కేటాయింపులు తగ్గాయి. 1995-96 లో స్థూల జాతీయ ఉత్పత్తిలో 1.83 శాతం వుండగా ప్రస్తుతం 1.76 శాతం అయ్యింది. రాష్ట్రాల ప్రణాళిక, ప్రణాళికేతర వ్యయం కొరకు కేంద్రం ఇచ్చే అప్పులు, గ్రాంట్లు గత సంవత్సరం 3.4 శాతం నుండి 3.2 శాతానికి తగ్గింది. మొత్తం పన్నుల్లో రాష్ట్రాల వాటా 1995-96 లో 2.7 శాతం నుండి ప్రస్తుతం 2.8 శాతం వద్దనే వుంది. కాబట్టి రాష్ట్రాలు పైన చెప్పిన సంక్షేమ పథకాలు సరిగా అమలుజరపడం సాధ్యం కాదు" అని వివరించారు మాస్టారు.

"గీ ద్రవ్య లోటు తగ్గించుడంటే ఏంది సార్ ? దీని వల్ల మాసుంట్లోల్లకు ఏమైనా అయ్యేదుందా" యాద్గిరికి మరో ధర్మ సందేహం వచ్చింది.

"తప్పకుండా ! మనలాంటి సామాన్యుల బ్రతుకులు ఇప్పుడు వీళ్ళు అవలంబించే పద్ధతి వల్ల ఖచ్చితంగా దెబ్బతింటాయి" అంటూ వివరించడం మొదలు పెట్టారు చంద్రం మాస్టారు. "ఈ ద్రవ్య లోటంటే ప్రభుత్వం పెట్టే ఖర్చులకు జమలకు మధ్యనున్న వ్యత్యాసం లేదా తేడా. ఈ లోటును పూడ్చాలంటే "వృధా" ఖర్చు తగ్గాలి. అయితే ఇక్కడ చిక్కల్లా ఏది "వృధా" అనేది. పేదలకిచ్చే సబ్సిడీలే "వృధా" కాబట్టి కోత పెట్టండని ఐ.ఎం.ఎఫ్. సలహా. దీన్నే అమలుచేస్తున్నారు మన పాలకులు. ఇది వారి వర్గ వైజం. మనం పెట్టుబడిదారులకిస్తున్న వివిధ రాయితీలను ఆపి అదనంగా పన్నులను

రాబట్టడం ద్వారా ఈ ద్రవ్య లోటు పూడ్చుకోవాలని చెబుతున్నాం. ఇప్పుడు స్థూలజాతీయోత్పత్తిలో గత సంవత్సరం 5.9 శాతంగా వున్న ఈ ద్రవ్య లోటును ఈ సంవత్సరం 5 శాతానికి తగ్గించినట్లు ప్రకటించాడు చిదంబరం. పెట్టుబడిదారులకు వివిధ పన్నుల్లో ఇచ్చిన లేదా కొనసాగించిన రాయితీల విధానం వల్ల ప్రభుత్వానికి ఆదాయం తగ్గి చివరికి పెట్టుబడి వ్యయాన్నే తగ్గించుకోవాల్సి వస్తున్నది. అంటే వివిధ రకాల పరిశ్రమలు, డ్యామ్లు, పాఠశాలలు, ఆసుపత్రులు మొదలైన వాటిపై పెట్టే పెట్టుబడుల్లో కోతన్న మాట. 1995-96 నాటి స్థూల జాతీయ ఉత్పత్తి (జి.డి.పి) లో ఈ పెట్టుబడి వ్యయం 3.6 శాతం నుండి ప్రస్తుత బడ్జెట్ నాటికి 3.4 శాతానికి పడిపోయింది. అసలు మొత్తం ప్రణాళిక వ్యయం ఇదే కాలంలో 2.7 నుండి 2.6 శాతానికి పడిపోయింది. ఇది కనీస ఉమ్మడి కార్యక్రమానికి విరుద్ధం. దాన్లో “ ఈ ద్రవ్య విధాన నిర్వహణలో అభివృద్ధి, పెట్టుబడులను తగ్గించుకునే సమస్య లేద”ని పేర్కొన్నారు. కాని ఆచరణ అందుకు భిన్నంగా వుంది. పైగా ఈ సంవత్సరం కేంద్ర ప్రభుత్వ రంగ పరిశ్రమల షేర్ డిజిస్ట్రేషన్ మెంట్ ద్వారా 5000 కోట్లు సంపాదిస్తారట. ప్రస్తుతం షేర్ మార్కెట్లు స్తబ్ధతతో వున్నాయి. ఈ డిజిస్ట్రేషన్ మెంట్ ఫలించాలంటే బాగా లాభాల్లో వున్న ప్రభుత్వ రంగ పరిశ్రమల షేర్లు కారు చౌకగా అమ్మితే తప్ప ఎవరూ కొనరు. ఇది కనీస ఉమ్మడి కార్యక్రమానికి పూర్తిగా విరుద్ధం. మీరెవరైనా ఆగస్ట్ 5 బిజినెస్ లైన్ పత్రిక చదివారా? అందులో అరుణ్ ఘోష్ గారు ఒక వాదన చేశారు. ఢిల్లీలోని అశోక్ హోటల్ (ప్రభుత్వందే) అనేక ఎకరాల దాని భూమి భవనాలతో పాటు అమ్మితే ఖచ్చితంగా రూ. 5000 కోట్లు వస్తుందట. లాభాల్లోని ప్రభుత్వ రంగ పరిశ్రమల షేర్లు విక్రయించే బదులు ప్రభుత్వాన్ని ఈ పని చేయమని ఆయన సలహా ఇచ్చారు. ఏమైనా ఇటువంటి ప్రత్యామ్నాయాలు అనేకం వుండగా ప్రభుత్వ ఆలోచనే ఆ వైపున్నట్లు లేదు. ఇదీ ద్రవ్య లోటు మతలబు.

“ఖర్చుల భాగం చూసినా కొన్ని వింతలు కనబడుతాయి. చిన్న పెద్ద ఇరిగేషన్ ప్రాజెక్టులు పూర్తి చేయడానికి, గ్రామీణ గృహ నిర్మాణానికి, వ్యవసాయ బావుల తవ్వకానికి, విద్యకు అదనంగా కేటాయించడం ఆహ్వానించదగ్గదే. కాని ఆ మొత్తాలు ఎక్కడ నుంచి వచ్చాయి ? వివిధ గ్రామీణ ఉపాధి పథకాలు ముఖ్యంగా జవహర్ రోజ్ గార్ యోజనా వంటి పథకాలకు తూట్లు పొడిచి ఈ కేటాయింపులు జరిగినట్లు కనబడుతున్నది. ఎందుకంటే జె.ఆర్.వై. కేటాయింపులు 1995-96 లో రూ. 2,955 /- కోట్ల నుండి ప్రస్తుత బడ్జెట్ లో రూ. 1,865 కోట్లకు తగ్గిపోయాయి. మొత్తం మీద గ్రామీణ అభివృద్ధి, ఉపాధి రంగాలకు కేటాయింపులు స్థిరంగా వున్నాయి. పైగా 6 నుండి 7 శాతం ద్రవ్యోల్బణం వుండవచ్చునని అధికారికంగానే చెబుతున్నారు. అంటే వాస్తవంలో ఈ కేటాయింపులు తగ్గుతున్నాయన్నమాట.”

“అది సరేనండి మాస్టారూ! ఇంతకీ ఈ బడ్జెట్ సారాంశం ఏమిటి?” ఇక వుండబట్టలేక అడిగేశాను. “ఒకటి రెండు అంశాలు మినహా మొత్తం మీద ఈ బడ్జెట్ లోని పన్నుల రాయితీలు, కొన్ని సబ్సిడీలు చూస్తే పెట్టుబడిదారులు, గ్రామీణ సంపన్నులను లక్ష్యంగా పెట్టుకున్నట్లు స్పష్టమవుతుంది” అని సమాధానం చెప్పారు చంద్రంగారు.

అబ్బా! ఇదన్నమాట “చిదంబర” రహస్యం అనుకుంటూ తుస్సుమన్న చిచ్చుబుడ్లలా దిగాలుగా ఎవరికొంఫలకు వాళ్ళు బయలుదేరారు.

అఖిల భారత రాష్ట్ర ప్రభుత్వోద్యోగుల ఫెడరేషన్ జాతీయ కార్యవర్గ సమావేశం

అఖిల భారత రాష్ట్ర ప్రభుత్వోద్యోగుల ఫెడరేషన్ జాతీయ కార్యవర్గ సమావేశం 1996 జూలై 7,8 తేదీలలో బెంగళూరులో జరిగింది.

గత ప్రభుత్వం అనుసరించిన ఆర్థిక విధానాలను విడనాడి కార్మికవర్గ అనుకూల, పేదప్రజల అనుకూల విధానాలను చేపట్టవలెనని కొత్త ఐక్యసంఘటన ప్రభుత్వాన్ని కోరుతూ తీర్మానించింది. ఈ క్రింది కోర్కెలను నూతన ప్రభుత్వం నెరవేర్చాలని అభ్యర్థించింది.

1. ధరల పెరుగుదలను అదుపు చేయటం
2. ప్రజా పంపిణీ వ్యవస్థ ద్వారా నిత్యవసర వస్తువుల సప్లయ
3. రాష్ట్ర ప్రభుత్వాలకు, ప్రత్యేకించి ఈశాన్య రాష్ట్రాలకు తగినంతగా నిధులు అందించాలి. ఆర్థిక స్వయం ప్రతిపత్తి కల్పించాలి.
4. పాదుపు పేరుతో వేతనాలను ఎలవెన్నులను స్తంభించరాదు.
5. పనిచేసుకునే హక్కును రాజ్యాంగపరంగా గ్యారంటీ చేయాలి.
6. పూర్తి ట్రేడ్ యూనియన్ హక్కులు ప్రభుత్వోద్యోగులకు యివ్వాలి, కక్షసాధింపు చర్యలు ఆపాలి.
7. రాజ్యాంగంలోని ఆర్టికల్స్ 310, 311(2) బి, సి, లను సవరించాలి. విచారణలేకుండా ఏకపక్షంగా డిస్మిస్ చేసే స్థితిని మార్పుచేయాలి.
8. కేంద్ర, రాష్ట్ర ప్రభుత్వ శాఖల్లోను, సంస్థల్లోను ప్రైవేటీకరణను ఆపివేయాలి.
9. దేశ ఆర్థిక స్వావలంబనను పరిరక్షించాలి.
10. కార్మిక సమస్యలపై సంప్రదింపులనిమిత్తం రాష్ట్ర ప్రభుత్వోద్యోగుల ఆలిండియా

ఫెడరేషన్ కేంద్ర ట్రేడ్ యూనియన్ సంస్థగా గుర్తించాలి. ఈ కోర్కెలను ప్రచారం చేస్తూ సెప్టెంబర్ 10న కోర్కెలదినంగా దేశమంతటా పాటించాలని పిలుపు యిచ్చింది. ట్రేడ్ యూనియన్ ఇంటర్నేషనల్ ప్రధాన కార్యదర్శిగా ఎన్నికైన సుకోమల్ సేన్ ను (ఫెడరేషన్) కార్యవర్గం సన్మానించింది. ఫెడరేషన్ ఉపాధ్యక్షుడు అజయ్ ముఖర్జీ మూడవ పర్యాయం పార్లమెంటుకు ఎన్నికైనందుకు ఆయనను కూడ సత్కరించింది.

కార్మికలోకం ఏజెన్సీలకు విడికాసీలు, అదనంగా కౌలసిస్ వారు ప్రతినెల 20వ తేదీలోపు కేంద్రీయకి తెలియజేయాలి.

- మేనేజర్

ఆందోళనపథంలో మున్సిపల్ కార్మికులు

సెప్టెంబర్ 10న 'చలో అసెంబ్లీ'

అక్టోబరు 4న టూల్ డౌన్ సమ్మె

మున్సిపల్ కార్మికుల సమస్యల పరిష్కారం కోసం అక్టోబర్ 4న టూల్ డౌన్ సమ్మె, 11 నుండి నిరవధిక సమ్మె జరపాలని ఆంధ్రప్రదేశ్ మున్సిపల్ ఎంప్లాయిస్ ఫెడరేషన్ (సి.ఐ.టి.యు), ఆంధ్రప్రదేశ్ మున్సిపల్ అండ్ పంచాయతీ వర్కర్స్ ఫెడరేషన్ (ఎ.ఐ.టి.యు.సి)లు సంయుక్తంగా పిలుపునిచ్చాయి. సెప్టెంబర్ 10న చలో అసెంబ్లీ నిర్వహించాలని ఆంధ్రప్రదేశ్ మున్సిపల్ ఎంప్లాయిస్ ఫెడరేషన్ (సి.ఐ.టి.యు) పిలుపునిచ్చింది. విజయవాడలో పత్రికా విలేజరుల సమావేశంలో ఆంధ్రప్రదేశ్ మున్సిపల్ ఎంప్లాయిస్ ఫెడరేషన్ (సి.ఐ.టి.యు) అధ్యక్ష, ప్రధాన కార్యదర్శులు శ్రీయుతులు కగ్గా తిరుపతయ్య, కొండ్రగుంట వెంకటేశ్వర్లు, ఆంధ్రప్రదేశ్ మున్సిపల్ అండ్ పంచాయతీ వర్కర్స్ ఫెడరేషన్ (ఎ.ఐ.టి.యు.సి) గౌరవాధ్యక్షుడు శ్రీ వెల్లంకి సుబ్బారావు, ప్రధాన కార్యదర్శి శ్రీ వి. కోటేశ్వరరావు, మున్సిపల్ కార్మికులు రాష్ట్ర వ్యాప్త సంయుక్త ఆందోళనకు పిలుపు ఇచ్చారు. అక్టోబరు 4న టూల్ డౌన్ సమ్మె, అక్టోబర్ 11 నుండి నిరవధిక సమ్మెలకు ఉభయ ఫెడరేషన్లు పిలుపునిచ్చాయి. ఆంధ్రప్రదేశ్ మున్సిపల్ ఎంప్లాయిస్ ఫెడరేషన్ (సి.ఐ.టి.యు) ఆఫీసు బేరర్స్ సమావేశం ఆగస్టు 12న విజయవాడలో జరిగింది. సెప్టెంబరు 10న చలో అసెంబ్లీ ర్యాలీ నిర్వహించాలని నిర్ణయించింది. పై పిలుపులను జయప్రదం చేయాలని మున్సిపల్ యూనియన్లు అన్నిటిని కోరింది. రాష్ట్రంలోని 110 మున్సిపాలిటీలలో, 8 కార్పొరేషన్లలో పని చేస్తున్న వేలాది మున్సిపల్ కార్మికులు న్యాయమైన కోర్కెలను పరిష్కరించకుండా ప్రభుత్వం నిర్లక్ష్య వైఖరిని ప్రదర్శిస్తున్నది. పదే పదే విజ్ఞప్తులు, ప్రదర్శనలు, ధర్నాలు జరిగాయి. 1995 జూలై 25న ఉభయ ఫెడరేషన్ల పిలుపుపై ఒక రోజు టూల్ డౌన్ సమ్మె జరిగింది. 1995 ఆగస్టు 11న చలో హైదరాబాద్ ప్రదర్శనలో వేలాది మంది పాల్గొన్నారు. తరువాత రాస్తూర్ కోలు, స్థానిక ఆందోళనలు జరిగాయి. 1996 మార్చి 15న సచివాలయం వద్ద పెద్ద ధర్నా జరిగింది. జూలై 31న నిరసన జరిగింది. అయినప్పటికీ ప్రభుత్వం ముఖ్యమైన కోర్కెలను పరిష్కరించలేదు. ఇది క్షంతవ్యం కాదు. ముఖ్యమంత్రి జోక్యం చేసుకొని మున్సిపల్ కార్మికులకు న్యాయం చేయాలని కోరుతున్నాం.

ప్రభుత్వగ్రాంట్లు ఇవ్వాలి. 1994లో ఆనాటి కాంగ్రెస్ ప్రభుత్వం జి.ఒ.నెం.543, తేది.7.10.994 ద్వారా మున్సిపల్ కార్మికులకు, అప్పటి వరకున్న రాయితీ రిటైరెనపుడు బిడ్డలను పెట్టుకునే హక్కును రద్దు చేసింది. దీనిని మున్సిపల్ కార్మికులు ముక్తకంఠంతో నిరసించుచున్నారు. ఆ హక్కును పునరుద్ధరించాలని గట్టిగా కోరుతున్నారు. సమాజంలో అట్టడుగు వర్గాలకు చెందిన మున్సిపల్ కార్మికులకు గతంలో ఉన్న ఆ రాయితీని పునరుద్ధరించడం ప్రభుత్వ తక్షణ కర్తవ్యం. అందుకే మున్సిపల్ కార్మికులు సమైక్యంగా తీవ్ర పోరాటానికి సమాయత్తం కావాలని కోరుతున్నాం.

మున్సిపల్ కార్మికులకున్న చట్టబద్ధ సెలవులలో బదిలీ కార్మికులను నియమించే దానిపై ఉన్న ఆంక్షలు రద్దు చేయాలి. జి.ఒ.212 ప్రకారం ఎన్.ఎం.ఆర్.లను రెగ్యులరైజ్ చేయాలి. పట్టణాల విస్తీర్ణం, జనాభా ఎన్నో రేట్లు పెరిగింది. జనాభా పెరుగుదల, విస్తీర్ణం పెరుగుదల కనుగుణంగా కార్మికుల సంఖ్య పెంచాలి. ఆయా మున్సిపాలిటీలు, కార్పొరేషన్లు తీర్మానాల ద్వారా కోరిన పోస్టులు శాంక్షన్ చేయాలి. ప్రైవేటీకరణ, కాంట్రాక్టు పద్ధతులను తీవ్రంగా ఖండిస్తున్నాం. ఈ పద్ధతులు విడనాడాలని కోరుతున్నాం. వీటిని ఎక్కడికక్కడ ప్రతిఘటించండి.

విశాఖ కార్పొరేషన్లో, మచిలీపట్నంలో అక్రమంగా తొలగించిన మున్సిపల్ కార్మికులను వెంటనే తిరిగి తీసుకోవాలి. హైదరాబాద్లోని కాంట్రాక్టు కార్మికులను రెగ్యులరైజ్ చేయాలి. అనేక చోట్ల ప్రతినెలా జీతాల చెల్లింపు జరగలేదు. ప్రతినెలా మున్సిపల్, యూనిఫారాలు, సబ్బులు, ఆయిల్, టవల్స్, పని ముట్లు సకాలంలో ఇవ్వాలి. జి.పి.ఎఫ్., ఎ.పి.జి.ఎల్.ఐ., జి.ఐ.ఎన్., డి.ఎ., ఎరియర్స్ తాలూకు జమ చేసిన మొత్తాలను స్టిప్ సకాలంలో ఇవ్వాలి. అడ్వాన్సులు, లోన్లు మంజూరు చేయాలి. వాటర్, ఇంజనీరింగ్, ఎలక్ట్రికల్ వర్కర్స్కు యూనిఫారం, కేడర్ పాలసీ ఉండాలి. ఒ.డి.ఎ., యు.సి.డి., బాల్యాడీ ప్రాజెక్టుల్లో పని చేసే వారిని రెగ్యులరైజ్ చేసి ప్రమోషన్లు ఇవ్వాలి. సమ్మెకాలం వేతనాలు అందరికీ చెల్లించాలి. వృత్తి పన్ను మినహాయించాలి.

జులై, జూలై 16 పిలుపుల జయప్రదం

వర్క్ ఛార్జిడ్ విధానం రద్దు, బి.సి. గంగోపాధ్యాయ రిపోర్టు రద్దు కోరుతూ ప్రైవేటీకరణకు నిరసన తెలుపుతూ ఇరిగేషన్, ఆర్ అర్ బి. పంచాయతీరాజ్ రాష్ట్ర యూనియన్లు ఇచ్చిన పిలుపులపై జులై 1న ముఖ్యమంత్రికి రాష్ట్ర మంతరి నుండి వెయ్యి టెలిగ్రాములు వంద డివిజన్ల నుండి 20 జిల్లాల నుండి ఇవ్వబడ్డాయి. జులై 16న 16 జిల్లా కేంద్రాలు 200 నుండి 500 మంది వర్క్ ఛార్జిడ్ ఉద్యోగులు, కార్మికులు ధర్నాలు నిర్వహించారు. ఈ పిలుపులు జయప్రదమైనాయి. ఆగస్టు 7, 8 తేదీలలో లక్ష్మీదాస్ భవన్లో, ఇరిగేషన్, ఆర్ అండ్ బి, పంచాయతీరాజ్ రాష్ట్ర యూనియన్ల రాష్ట్ర ఆఫీసు బేరర్స్ సమావేశం జరిగింది. ఆర్థిక భారం ఏమీలేకపోయినా, అన్ని రాష్ట్రాలలో యేనాడో రద్దు చేయబడిన బ్రిటిష్ కాలం నాటి వర్క్ ఛార్జిడ్ విధానం నేటికీ రద్దు చేయకపోవడం రాష్ట్ర ప్రభుత్వానికి అగౌరవం, తక్షణం రద్దు చేయాలి. ఇందుకై వర్క్ ఛార్జిడ్ ఉద్యోగులు తీవ్ర ఆందోళనకు సన్నద్ధమవుతున్నారు. వర్క్ ఛార్జిడ్ ఉద్యోగుల సెప్టెంబరు 12న చలో అసెంబ్లీకి పిలుపునిస్తూ రాష్ట్ర ఆఫీసు బేరర్ల సమావేశం తీర్మానించింది. సమైక్య ఆందోళనకు కలిసి రావలసిందిగా సోదర యూనియన్లను కోరింది. వేలాదిగా చలో అసెంబ్లీ ప్రదర్శనకు రాష్ట్ర మంతరి నుండి తరలివచ్చి ప్రభుత్వాన్ని డిమాండ్ చేయాలని కోరుతూ తీర్మానించారు.

॥ నుండి నిరవధిక సమ్మె

కార్మిక సంఘాల మద్ద్య కృత్రిమవిభజన రేఖ

కార్మికుల సమస్యలపై ఐక్యంగా పోరాడాల్సిన కార్మిక సంఘాల మధ్య ఒక కృత్రిమమైన విభజనరేఖ గీయబడుతున్నది. అదే ప్రతిపక్ష యూనియన్, గుర్తింపు యూనియన్ అనే విభజన రేఖ. గుర్తింపు యూనియన్ గా ఎన్నికల్లో మెజారిటీ పొందిన యూనియన్ అధికార పక్షం, ఓడిపోయిన యూనియన్ ప్రతిపక్షం అయితే యాజమాన్యం ఏ పక్షం? అధికార పక్షమా? ప్రతిపక్షమా? యాజమాన్యం అధికార పక్షం అంటారా! అప్పుడు యాజమాన్యం, గుర్తింపు యూనియన్ ఒకే పక్షం అన్నమాట. లేదు, యాజమాన్యం ప్రతిపక్షం అంటారా! ఎన్నికల్లో ఓడిపోయిన యూనియన్లు, యాజమాన్యం ఒకే పక్షం అన్నమాట. అంటే పాలకపక్షం, అధికార పక్షమని యూనియన్ల మధ్యవేసే విభజన గుర్తింపు యూనియన్ ను గాని, లేదా మిగిలిన యూనియన్లను గాని యాజమాన్యం చెంతకు చేర్చి విభజన తప్ప మరొకటి కాదు. ఇది యాజమాన్యానికి వ్యతిరేకంగా కార్మిక వర్గం జరిపే పోరాటానికి హానికరమైన విభజన తప్ప మరొకటి కాదు. అధికార పక్షం, పాలక పక్షం పేరుతో ఒక యూనియన్ కు వ్యతిరేకంగా మరో యూనియన్ అన్ని వేళలా యాజమాన్యంతో చేయకలపడానికి అవకాశం కల్పించే విభజన తప్ప మరొకటి కాదు. అందుకే కార్మికుల మధ్య అనైక్యత తీసుకువచ్చి, యాజమాన్యానికి బలాన్ని చేకూర్చే ఈ కృత్రిమ ప్రశ్నను వ్యతిరేకించాలి. యూనియన్లు ఆచరణలో కార్మిక పక్షాన ఉన్నాయా? లేదా యాజమాన్య పక్షాన ఉన్నాయా? అనేది పరిక్షించాలి.

యూనియన్లు ఉండాలి కార్మిక పక్షాన!

కార్మికులు తమ హక్కుల పరిరక్షణకోసం, సాధనకోసం నిరంతరం యాజమాన్యంతో పోరాడవలసి ఉంటుంది. తనంత తానుగా సమస్యలను అర్థం చేసుకుని పరిష్కరించే యాజమాన్యం మనకు ఏ పరిశ్రమలోనూ కనిపించదు. అత్యంత దుర్భరమైన పని పరిస్థితుల్లో, అతి తక్కువ జీతాలతో రోజూ 14-16 గంటలు కార్మికులచే పని చేయించినప్పుడు కూడా, యాజమాన్యాలు కార్మికుల పట్ల దయ చూపించలేదు. కార్మికులకై జాలిపడిన అనేకమంది సంఘ సంస్కర్తలు వారి జీవన విధానాన్ని మెరుగుపరచాలని, అధిక లాభాలు గడిస్తున్న యాజమాన్యాలకు విజ్ఞప్తి చేశారు. అయినా, ఏ ఒక్క యాజమాన్యానికి, తమకు సంపదలు పెంచుతున్న కార్మికులకు పని గంటలు తగ్గించాలని, జీతాలు పెంచాలనే ఆలోచన రాలేదు. తమ జీవన పరిస్థితి మెరుగు పర్చుకోవాలంటే, తాము పనిచేస్తున్న ఫ్యాక్టరీ యాజమాన్యానికి వ్యతిరేకంగా పోరాటం తప్ప, మరో మార్గం లేదని కార్మికులు అనుభవ పూర్వకంగా అర్థం చేసుకున్నారు. సమస్యలు పరిష్కరించకుండా నాన్నడమే కాకుండా, మరో పక్క పరిశ్రమ ఆర్థిక ఇబ్బందుల్లో ఉందనో, మిగతా పరిశ్రమలనుండి పోటీ పెరిగిందనో చెప్పి ఉన్న హక్కులను, సదుపాయాలను కూడా ఉపసంహరించుకోవడానికి ప్రయత్నించే యాజమాన్యం ఒక పక్క, తమ సమస్యల పరిష్కారం కోసం ప్రయత్నించే కార్మికులు మరో పక్క రెండు విరుద్ధ శిబిరాలుగా విడిపోవడం నిత్యజీవితంలో మనకు అర్థం అవుతున్న విషయమే. కనుక అన్నివేళలా యూనియన్లు కార్మిక శిబిరంలో వుండాలి.

కార్మికుల హక్కులన్నీ పోరాడి సాధించుకున్నవే!

యాజమాన్యానికి వ్యతిరేకంగా ముందు ఒక ఫ్యాక్టరీ స్థాయిలో సంఘటితం అయిన కార్మికులు, క్రమక్రమంగా ఒక పట్టణంలో ఉన్న యాజమానులకు వ్యతిరేకంగానూ, ఆ తరువాత జాతీయ స్థాయిలోనూ,

అంత

స్థాతీయ

స్థాయిలోనూ

కార్మికులు ఐక్యం

కావడం ప్రారంభం అయింది.

1780 నాటికి ఫ్యాక్టరీ స్థాయిలో కార్మికుల

యూనియన్ గా ఏర్పడడం ప్రారంభం కాగా, 1864

నాటికి మొదటి అంతర్జాతీయ కార్మిక సంస్థ ఏర్పడింది. అన్ని స్థాయిల్లో కార్మికులు ఐక్యంగా చేసిన పోరాటాల ఫలితంగా, కార్మిక వర్గం హక్కులు, సదుపాయాలను, యాజమానుల నుండి రాయితీలను పొందారు. ఈ రోజు ప్రపంచ వ్యాప్తంగా 8 గంటల పనిదినం చట్టబద్ధం కాబడిందంటే, దీనికి కారణం 1886లో చికాగో నగరంలో కార్మికులు చేసిన పోరాట ప్రభంజనంతో, ప్రపంచ వ్యాప్తంగా జరిగిన పోరాటాల ఫలితమే. మొదటి ప్రపంచ యుద్ధకాలంలో విపరీతంగా పెరిగిపోయిన ధరలను తట్టుకొనలేక భారతదేశ వ్యాప్తంగా పోరాటం చేసిన ఫలితంగానే మొట్టమొదటి సారిగా బోస్ సాధించబడింది. ఈ రోజు మనం మన బోస్ గురించి మాట్లాడుతున్నామంటే, ఇది అనాటి పోరాటాల ఫలితమే. ఆ తరువాత రెండవ ప్రపంచ యుద్ధకాలంలో భారత కార్మికవర్గం చేసిన పోరాటం ఫలితంగా కరువు భత్యం సాధించుకున్నాం. అంతకుముందు జీతంతో కరువుభత్యం చెల్లించే పరిస్థితి లేదు. ఇలా అనేక హక్కులను, రాయితీలను కార్మికవర్గం పోరాటాల ఫలితంగా సాధించుకున్నవే! అంతేగాని యాజమానులు దయతో ఇచ్చినవి కావు. లేదా, కార్మికుల పోరాటాలు లేకుండా కొద్దిమంది అతీత ప్రతిభగల నాయకులు సాధించి పెట్టినవి అంతకన్నా కాదు. ఇన్ని విజయాలు సాధించుకోగలగడానికి కారణం, యాజమాన్యాలకూ, కార్మిక వ్యతిరేక వైఖరిని అవలంబించే ప్రభుత్వ విధానాలకు వ్యతిరేకంగా కార్మికవర్గం ఐక్యంగా పోరాడడమే.

కార్మికుల పక్షాన ఉండవలసిన యూనియన్లు అధికార పక్షం అనీ, ప్రతిపక్షమనీ విడిపోయి ఉంటే, ఈనాటి వరకూ కార్మికులు సాధించుకున్న రాయితీలు సాధించుకుని ఉండేవారు కాదు. కార్మికవర్గం ఐక్యంగా యాజమాన్యానికి వ్యతిరేక పక్షంలో ఉన్నప్పుడు మనం విజయాలు సాధించాం. కొన్ని యూనియన్లు కార్మికోద్యమానికి ద్రోహం చేసి, యాజమాన్య పక్షం వహించినప్పుడు తాత్కాలికంగా అవజయాలు పొందాం. ఉన్న సౌకర్యాలు, హక్కులను కొంతమేరకు పోగొట్టుకోవలసి వచ్చింది. ఉదాహరణకు ఎ.ఐ.టి.యు.సి., ఐ.ఎన్.టి.యు.సి., బి.ఎం.ఎస్.లు పి.ఎస్.ను కాజేసే పెన్షన్ స్కీమ్ ను అంగీకరించడం వలన ఇప్పుడు కార్మికులు పి.ఎస్.ను నష్టపోతున్నారు.

గుర్తింపు యూనియన్ ఎన్నికల్లో ఓట్లు వేసిన తరువాత

కార్మికునికి ఏ బాధ్యత లేదా?

సరిగ్గా ఈ బాధ్యతను గుర్తించి కార్మికులు తమను యాజమాన్యంతో చేతులు కలపడానికి అవకాశం లేకుండా చేస్తారనే భయంతోనే ఒకసారి గుర్తింపు యూనియన్ ఎన్నికల్లో ఓటు వేసిన తరువాత కార్మికునికి ఏ బాధ్యతా లేదని కొన్ని యూనియన్లు ప్రచారం చేస్తున్నాయి. ఇటువంటి ప్రచారాన్ని అందు కుని కొంత మంది కార్మికులు ఇంకో అడుగు ముందుకు వేసి, మరో

వేరూ

చేస్తూ

“ఎన్నికల్లో

లిచి

న

యూనియన్ కు అధికారం

వస్తుంది. కాబట్టి ఆ అధికారాన్ని

వినియోగించి సమస్యలన్నింటినీ పరిష్కరించడం

అధికార యూనియన్ బాధ్యత. అధికార యూనియన్ ను

ఎప్పటికప్పుడు గట్టిగా విమర్శించి, ఎక్కువ పనులు అయ్యే టట్లు చూడడం ప్రతిపక్ష యూనియన్ల బాధ్యత. ఇక తమ బాధ్యత అంటారా? ఎన్నికల్లో ఓట్లు వేయడంతో తీరిపోతుంది” ఎన్నికల్లో గెలిచిన యూనియన్ కు లేని అధికారాన్ని అంటగట్టడం వలన తలెత్తిన తప్పుడు అభిప్రాయం ఇది.

గుర్తింపు అంటే అధికారం కాదు

మన ఎన్నికల్లో గెలిచే యూనియన్ కు కార్మికులందరి తరపున ప్రాతినిధ్యం వహించడానికి గుర్తింపు మాత్రమే వస్తుంది. అధికారం రాదు. అధికారం యాజమాన్యం చేతుల్లోనే ఉంటుంది. యాజమాన్యమే పరిశ్రమకు అధికార పక్షం. ఈ వాస్తవాన్ని ఇంత సూటిగా చెబితే యూనియన్ ఎన్నికల్లో గెలిచామని, పరిశ్రమకు మకుటంలేని మహారాజులమని, పోజులిచ్చిన వాళ్ళకూ, అటువంటి భ్రమను కల్పించి గుర్తింపు కాలంలో సగకాలం పేషర్లలో పోటీలతోనూ, అభినందన ప్రకటనలతోనూ, సన్మానాలు చేయించుకునే వాళ్ళకు రుచించక పోవచ్చు.

అధికారం లేనప్పుడు ఎందుకీ గుర్తింపు యూనియన్ ఎన్నికలు?

కార్మికోద్యమం బలపడిన తరువాత బ్రిట్ యూనియన్లకు చట్టపరంగా గుర్తింపు లభించింది. కార్మిక చట్టాలను అనుసరించి యాజమాన్యం కార్మిక సమస్యలపై యూనియన్ తో తప్పనిసరిగా చర్చించాల్సి వచ్చింది. మొదట్లో ఒక పరిశ్రమకు ఒకే యూనియన్ ఉండేది. ఒక యూనియన్ లో కార్మికులంతా ఐక్యంగా ఉండడంవల్ల యాజమాన్యం దీర్ఘకాలం అపరిష్కృతంగా ఉంచిన అనేక సమస్యలను పరిష్కరించక తప్పనే పరిస్థితి ఏర్పడింది. అటువంటప్పుడు అదే బ్రిట్ యూనియన్ యాక్ట్ ప్రకారం తమకు తొత్తులుగా ఉన్న కార్మిక నాయకులచే పోటీ యూనియన్లు ఏర్పరచి, వారితో ఎగ్రిమెంట్లు చేసేవారు. ఆ విధంగా అత్యధిక కార్మికులకు ప్రాతినిధ్యం వహించే యూనియన్ ను ప్రక్కనపెట్టి కార్మికులలో పలుకుబడి లేని యూనియన్ తో మాత్రమే చర్చించే అడ్డదారిని యాజమాన్యాలు చేపట్టాయి. కొన్ని పరిశ్రమల్లో ముందు ఏర్పడ్డ యూనియన్ లో ప్రజాతంత్ర పని విధానం లోపించడం వలన నాయకులు యాజమాన్యానికి అమ్ముడుపోవడం వలన అత్యధిక కార్మికులు ఆ యూనియన్ ను వదిలేసి మరో యూనియన్ ను ఏర్పరచుకున్నా. మెజారిటీ యూనియన్ ను పక్కనపెట్టి పాత యూనియన్ తోనే యాజమాన్యాలు చర్చించేవి. ఆ విధంగా తమకు అనుకూలంగా ఉన్న యూనియన్ తో చర్చించి, అనుకూలంగా లేని యూనియన్ లో మెజారిటీ కార్మికులున్నా, గుర్తించ నిరాకరించారు. దీనికి వ్యతిరేకంగా కార్మికులు చేసిన పోరాటాల వలన అత్యధిక మెంబర్ షిప్ కలిగిన యూనియన్ తో తప్పక చర్చించాలని ప్రభుత్వం కొన్ని చర్యలు చేపట్టినది. మన రాష్ట్రంలో 1981లో వెరిఫికేషన్ పద్ధతికి స్వస్తిచెప్పి, ఎన్నికల ద్వారా గుర్తింపు

యూనియన్ ను ఎన్నుకునే పద్ధతి ప్రవేశపెట్టబడింది.

అందువల్ల గుర్తింపు యూనియన్ ఎన్నికలు అనేక యూనియన్లు ఉన్న పరిశ్రమల్లో కార్మికుల మద్దతును వాస్తవంగా పొందుతున్న యూనియన్ ను గుర్తించ నిరాకరించే యాజమాన్యాలచే గుర్తించేటట్లు నిర్బంధం చెయ్యడానికి ఈ ఎన్నికలు. అంతేగాని పార్లమెంటు, అసెంబ్లీ, కో-ఆపరేటివ్, మున్సిపాలిటీ ఎన్నికల్లో గెలిచిన వారికి అధికారం వచ్చినట్లుగా, గుర్తింపు యూనియన్ ఎన్నికల్లో గెలిచిన వారికి అధికారాలు రావు. ఈ ఎన్నికల ద్వారా గెలిచిన యూనియన్ కు యాజమాన్యంతో బేరసారాలకు అవకాశం మాత్రమే వస్తుంది. ఈ సందర్భాల్లో యూనియన్ సాధించే విజయాలు కార్మికుల సంఘటిత శక్తిపై మాత్రమే ఆధారపడి వుంటుంది.

కార్మికోద్యమంలో భాగస్వాములు కండి

కార్మికులకు కార్మికోద్యమంలో భాగస్వాములు కావడంలో మొదటి మెట్టు సంఘ సభ్యుడు కావడం. ప్రతి కార్మికుడు ఏదో ఒక యూనియన్ సభ్యుడు కావాలి. దానివల్ల ఆ యూనియన్ అన్ని సందర్భాల్లోనూ కార్మిక పక్షాన ఉంటున్నదా? లేదా? అని పరిశీలించడానికి అవకాశం లభిస్తుంది.

అన్ని సందర్భాల్లోనూ సి.ఐ.టి.యు. కార్మిక పక్షాన నిలబడి ఉంది. కొన్ని సందర్భాల్లో విజయాలు సాధించవచ్చు. మరికొన్ని సందర్భాల్లో తాత్కాలికంగా అవజయం పొందవచ్చు. కానీ ఏ సందర్భంలోనూ యాజమాన్యంతో మిలాఖత్ అయ్యే వైఖరి చేపట్టలేదు. “పోరాటంలో ఒరిగిపోడానికయినా సిద్ధపడతాం- కానీ యాజమాన్యానికి లొంగిపోం”. ఇది సి.ఐ.టి.యు. విశిష్టత. ఇటువంటి విశిష్టతగల సి.ఐ.టి.యు.లో సభ్యులుగా చేరి మన యూనియన్ ను బలోపేతం చేయాలిగాని కోరుతున్నాం.

కార్మికుల పోరాట సాధనంగా గుర్తింపు యూనియన్ ఉండాలి

కార్మికులను ఏడుల్లోకి లాగకుండా ఎటువంటి వ్యయ ప్రయాసలు, కష్టనష్టాలకు గురి చేయకుండా డిమాండ్లు సాధించడమే తమ ధ్యేయమని, తాము గెలిస్తే తమ నాయకుడి పలుకుబడి లేదా నాయకుడి పార్టీ పలుకుబడి ఉపయోగించి కార్మికుల సమస్యలన్నింటినీ పరిష్కరిస్తామని అనేక సంఘాలు ప్రగల్భాలు పలుకుతుంటారు. ఇవన్నీ కార్మికులను నిద్రపుచ్చడానికి యాజమాన్యంపై భ్రమలు పెంచటానికి పనికి వస్తాయి. కార్మికులకు నిష్క్రియపరులుగా తయారు చేస్తాయి. అనేక పరిశ్రమల్లో గాని లేదా రాష్ట్ర వ్యాప్త, దేశవ్యాప్తమైనవిగాని కార్మిక సమస్యలు పోరాటంవల్ల సాగించిన వేగాన్ని, కొందరు మహానుభావుల ప్రయత్నాలవల్ల సాధ్యం కాలేదు.

అన్ని సమయాల్లోనూ కార్మికుల పక్షాన వున్న సి.ఐ.టి.యు.

ఎన్నికైన వాళ్ళు పాలకపక్షం, ఓడిపోయిన వాళ్ళు ప్రతిపక్షం అనే విభజనకు మొదటి నుండి సి.ఐ.టి.యు. వ్యతిరేకం. ఓడిపోయినప్పుడు ప్రతిపక్షంగా వుండాలని, గుర్తింపు యూనియన్ ఏదైన సమస్యపై ఆందోళనకు పిలుపిస్తే వ్యతిరేకించడం, పిలుపివ్వకపోతే విమర్శించడం అనే దిగజారుడు పద్ధతులకు సి.ఐ.టి.యు. ఎప్పుడూ పాల్పడటం లేదు. ఎన్నికల్లో గెలిచినా, ఓడినా అది అన్ని సమయాల్లోనూ కార్మికుల పక్షాన నిలుస్తుంది. ఏదైనా సమస్య వచ్చినప్పుడు దానిని ఆసరాగా తీసుకుని అప్పటి గుర్తింపు యూనియన్ ను అప్రతిష్టపాలుచేయాలని, లేదా ఉద్యమాలను దెబ్బతీయాలనే వైఖరి సి.ఐ.టి.యు. ఎప్పుడు తీసుకోదు.

కె.సుందరయ్య అధ్యక్షులు, ఎస్.పి.ఇ.యు.విశాఖ

సమగ్ర చట్టానికై భవన నిర్మాణ కార్మికులు ఉద్యమించాలి

దేశంలోని మూడు కోట్లమంది భవన నిర్మాణ కార్మికులు అభ్యుదయానికి సమగ్ర చట్టం రూపొందించాలని, దీనికై భవన నిర్మాణ కార్మికులంతా ఉద్యమించాలని భవన నిర్మాణ కార్మిక సంఘం రాష్ట్ర ప్రధాన కార్యదర్శి శ్రీ వి.ఉమామహేశ్వరరావు అన్నారు. ప్రభుత్వం చేపట్టే ప్రజా వ్యతిరేక విధానాలను పెద్ద ఎత్తున ప్రతిఘటించాలని ఆయన పిలుపు నిచ్చారు. గోపాలపట్నంలో జరిగిన భవన నిర్మాణ కార్మిక సంఘం విశాఖ జిల్లా మహాసభ సందర్భంగా ఏర్పాటైన బహిరంగ సభలో శ్రీ ఉమామహేశ్వరరావు ముఖ్య అతిథిగా పాల్గొని ప్రసంగించారు. పెద్ద పెద్ద భవనాలు, వంతెనలు నిర్మించడం ద్వారా సమాజ అభివృద్ధికి తోడ్పడుతున్న కార్మికుల పట్ల ప్రభుత్వం చిన్నచూపుతో వ్యవహరిస్తున్నదని ఆయన విమర్శించారు. తరతరాలుగా వీరు కార్మికులుగా కొనసాగుతున్నా ఎలాంటి సంక్షేమ పథకాలను అమలు చేయడం లేదన్నారు. కార్మికుడు ప్రమాదవశాత్తూ మరణిస్తే అతని కుటుంబం బజారున పడాల్సిందేనని, వారి కోసం ప్రత్యేకమైన పథకాలను రూపొందించక పోవడం గర్హనీయమని అన్నారు. భవన నిర్మాణ పనులు ఏడాదికి కేవలం మూడునెలలు పాటే వుంటాయని, ఈ కాలంలో చెమటోడ్చి కష్టపడితే పొట్టకూటికి తప్ప మిగిలేదేమీ ఉండదు అన్నారు. వృత్తి పరమైన సమస్యలపై ఉద్యమిస్తూనే నష్టదాయకమైన ప్రభుత్వ విధానాలపైన కూడా పోరాడాలని పిలుపునిచ్చారు. భవన కార్మికులను సమైక్యపర్చి, వారి సమస్యల పై పెద్ద ఎత్తున ఉద్యమాలను నడపడంలో సి.ఐ.టి.యు విశేషకృషి చేస్తున్నదని ఆయన అన్నారు. సి.ఐ.టి.యు ఆధ్వర్యంలో సాగుతున్న పోరాటాల ఫలితంగానే కేంద్ర ప్రభుత్వం ప్రత్యేకమైన బిల్లును పార్లమెంటులో ప్రవేశపెట్టిందని, దానిని ప్రయోజనకరంగా రూపొందించుకునేందుకు కూడా కార్మికులు కదిలిరావాలని అన్నారు. రాష్ట్రంలో కూడా భవన నిర్మాణ కార్మికులు కోసం ఒక చట్టాన్ని తీసుకురావల్సిందిగా ముఖ్యమంత్రిని కోరామని ఆమేరకు ఆయన సానుకూలంగా స్పందించి హామీ ఇచ్చారని చెప్పారు. హామీలు ఆచరణలోకి వచ్చేందుకు కార్మికులు ఐక్యంగా కృషి చేయాలని అన్నారు.

భవన నిర్మాణ కార్మికుల సంఘం రాష్ట్ర అధ్యక్షులు శ్రీ కాటంరాజు మాట్లాడుతూ తాపీ కార్మికులు సమగ్రచట్టానికై ఉద్యమించాలని, స్థానిక సమస్యలపై కూడా పోరాడాలని కార్మికులను కోరారు. సభలో ఇంకా వివిధ ప్రాంతాలకు చెందిన భవన నిర్మాణ సంఘం నాయకులు శ్రీ ఎం.ప్రభాకరరావు (శ్రీకాకుళం), విశాఖ జిల్లా కార్యదర్శి శ్రీ తలారి సత్యనారాయణ, శ్రీ పి. వెంకటరెడ్డి (గోపాలపట్నం), శ్రీ జి. పోలేశ్వరరావు, శ్రీ బి. నర్సింగరావు తదితరులు ప్రసంగించారు. సభకు శ్రీ ఎన్. రాజేంద్రప్రసాద్ అధ్యక్షత వహించారు.

మహాసభ

280 మంది ప్రతినిధులతో మహాసభ జరిగింది. ఎన్. రాజేంద్రప్రసాద్, డి.బాబురావు, టి.ధర్మారావు అధ్యక్షవర్గంగా వ్యవహరించారు. కార్యదర్శి నివేదికను తలారి సత్యనారాయణ ప్రవేశపెట్టారు. ఈ సందర్భంగా మొదటి మహాసభనాటికి 500 మందితో ఉన్న మన సంఘం ఈ నాటికి 3000 మంది కార్మికులు మన సంఘంలో చేరారు అని, 3 సంవత్సరాలలో చేసిన కార్యక్రమాలు వివరించారు. దీని పై 20 మంది ప్రతినిధులు చర్చలో పాల్గొన్నారు. వారిలో నలుగురు మహిళలు కూడా వున్నారు. కోశాధికారి బి. నర్సింహారావు జమాఖర్చులు వివరించారు. మహాసభ ఆమోదించింది. మహాసభకు ముందు భారీ ప్రదర్శన జరిగింది.

నూతన కార్యవర్గం

భవన నిర్మాణం కార్మిక సంఘం విశాఖ జిల్లా నూతన కార్యవర్గం ఏకగ్రీవంగా ఎన్నికయింది. అధ్యక్షులుగా శ్రీ బి. నర్సింగరావు, ఉపాధ్యక్షులుగా శ్రీ తలారి సత్యనారాయణ, శ్రీ నూకరాజు, శ్రీ ఎం.వెంకటరావు ఎన్నికయ్యారు. ప్రధాన కార్యదర్శిగా శ్రీ జి.పోలేశ్వరావు, సహాయకార్యదర్శులుగా శ్రీయుతులు ఎం. సుబ్బారావు, టి ధర్మారావు, కె. దేముడు, కోశాధికారిగా శ్రీ పశుపతి నియమితులయ్యారు. వీరుకాక వివిధ ప్రాంతాలనుంచి 36 మంది కమిటీ సభ్యులు ఎన్నికయ్యారు.



శ్రీకాళహస్తిలో ఇరిగేషన్ వర్కు ఛార్జిడ్ ఉద్యోగుల 9వ రాష్ట్ర మహాసభ

ఎ.పి.పి.డబ్ల్యు.డి. ఇరిగేషన్ ఎంప్లాయిస్ యూనియన్ 9వ

రాష్ట్ర మహాసభ చిత్తూరు జిల్లా శ్రీకాళహస్తిలో (తెలుగుగంగ హెడ్ క్వార్టర్స్) జూన్ 23న జయప్రదంగా జరిగింది. రాష్ట్రంలో 16 జిల్లాల నుండి అనేక బ్రాంచీల నుండి 400 మంది పాల్గొన్నారు. సి.ఐ.టి.యు. పతాకాన్ని రాష్ట్ర ఉపాధ్యక్షులు శ్రీ టి.ఎస్. ప్రకాష్ ఎగురవేశారు. శ్రీ కొండ్రగుంట వెంకటేశ్వర్లుగారు మహాసభకు అధ్యక్షత వహించారు. సమావేశం తొలుత దివంగత నాయకులకు జోహార్లు అర్పించింది. సి.ఐ.టి.యు. రాష్ట్రకార్యదర్శి, శాసనసభ్యులు శ్రీ ఎం.ఎ. గఫూర్ మహాసభను ప్రారంభిస్తూ ప్రభుత్వం ప్రైవేటీకరణ విధానాలను తీవ్రంగా నిరసించారు. ఆదాయానికి అనేక వనరులుండగా ప్రభుత్వం ఉద్యోగులు, కార్మికులు, కష్టజీవులు, పేదలపై శ్వేతపత్రాలు తప్పుడు ప్రచారాలు, ఆర్థిక భారాలు మోపడాన్ని తీవ్రంగా ఖండించారు. టి.డి.పి. స్థానిక శాసనసభ్యులు శ్రీ బి. గోపాలరెడ్డి సందేశం ఇచ్చారు. ఎ.పి.ఎన్.జి. అసోసియేషన్ అధ్యక్షులు శ్రీ బి. సాంబిరెడ్డిగారు, సందేశం ఇస్తూ రాష్ట్ర ప్రభుత్వ శ్వేతపత్రాలను దుయ్యబట్టారు.

జనరల్ సెక్రటరీ శ్రీ పి.ఎ.ఎస్. శాస్త్రి గత 4 సంవత్సరాల

కార్యకలాపాల నివేదికను, కోశాధికారి శ్రీ ఎ. భుజంగరావు జమా ఖర్చులు నివేదిక ఇచ్చారు. నివేదికలపైన చర్చలో 20 మంది పాల్గొన్నారు. తరువాత ఆమోదించబడ్డాయి. వర్కు ఛార్జిడ్ విధానం రద్దు, బి.సి. గంగోపాధ్యాయ రిపోర్టు రద్దు, సుబ్రమణ్యం కమిటీ రిపోర్టు రద్దు, ఎ.పి.ఎ.ఐ.డి.లో రిట్రీంచ్మెంటుకు ఖండన, ప్రైవేటీకరణకు నిరసన, రిటైర్డ్ ఖాళీలు భర్తీ చేయాలని, ఎన్.ఎం.ఆర్.లను రెగ్యులరైజ్ చేయాలని, వయోపరిమితి 60 సంవత్సరాలు, అందరకు ఇవ్వాలని తీర్మానాలు గావించారు. ఇరిగేషన్ సూపరింటెండెంట్ ఇంజనీరు, ఇ.ఇ.ఓ. జిల్లా ఎన్.జి.వో. నాయకులు, జిల్లా సి.ఐ.టి.యు. కార్యదర్శి శ్రీ చల్లా వెంకటయ్య సందేశాలు ఇచ్చారు. మహాసభకు అరుదెంచి సోదర యూనియన్ సి.ఐ.టి.యు. ఇరిగేషన్ రాష్ట్ర సంఘంలో విలీన మవుతూ ప్రకటించారు. ఎన్.జి.ఓ. జిల్లా పట్టణ శాఖలు మహాసభ జయప్రదానికి ఆదరాభిమానాలు చూపారు.

మహాసభలో గౌరవ అధ్యక్షులుగా శ్రీ ఎం.ఎ.గఫూర్ (ఎం.ఎల్.ఎ), అధ్యక్షులుగా శ్రీ పి.వి.ఎస్. శాస్త్రి, కోశాధికారిగా శ్రీ వి.వి. తాతాచారిలతో 21 మంది ఆఫీసు బేరర్స్ ఏకగ్రీవంగా ఎన్నికబడ్డారు. బ్రాంచీల అధ్యక్ష, కార్యదర్శులందరూ రాష్ట్ర కార్యవర్గంగా ఉంటారు.



ఉ
ద్య
మ
నా
ర
లు

అనియత విద్యాబోధకులు, పర్యవేక్షకులు సి.ఐ.టి.యు.లో చేరిక

అనంతపురం జిల్లాలో 12వందల మంది అనియత విద్యాబోధకులు, వందమంది పర్యవేక్షకులు జూలై 28న సి.ఐ.టి.యు.లో చేరారు. ఈ సందర్భంగా అనియత విద్యాబోధకుల, పర్యవేక్షకుల కమిటీ ఏర్పాటైంది. ఈ కమిటీకి అధ్యక్షులుగా శ్రీ వి.రాంభూపాల్, ప్రధానకార్యదర్శిగా శ్రీ కుళ్యామరెడ్డి, ఉపాధ్యక్షులుగా శ్రీమతి జయమ్మ కృష్ణారెడ్డి, శ్రీ రంగనాథ్, సహాయకార్యదర్శులుగా శ్రీ లక్ష్మీనారాయణరెడ్డి, రమాదేవి, రామకృష్ణులు ఎన్నికయ్యారు.

10నెలలుగా బోధకులకు, పర్యవేక్షకులకు జీతాలు ఇవ్వలేదని, 1994 నుండి కంటిజెన్సీ క్రింద ఇచ్చే రూ.100 ఇవ్వలేదని, నాలుగేళ్ళుగా బోధనా సామాగ్రిని సరఫరా చేయలేదని చెబుతూ ఈ సమస్యల సాధనకు ఆగస్టు 19న కలెక్టరేటువద్ద ధర్నా నిర్వహించటానికి నిర్ణయించారు.

పటాన్చెరు కార్మికుల ధర్నా

పటాన్చెరు పారిశ్రామికవాడలో 144వ సెక్షన్ విధించటం ద్వారా స్థానిక ఎమ్మార్వో, పోలీసు అధికారులు, పారిశ్రామికవేత్తలతో కుమ్మక్కయి కార్మికుల ప్రజాతంత్ర హక్కులను వమ్ము చేస్తున్నారు. ఎల్లప్పుడూ 144వ సెక్షన్ విధించటం ద్వారా కార్మికులు తమ సమస్యల పరిష్కారానికి ధర్నాలు, ప్రదర్శనలు, గేటుమీటింగులు జరుపుకోవటం కష్టమౌతున్నది. దీనిమీద పటాన్చెరు పారిశ్రామిక ప్రాంతంలోని సి.ఐ.టి.యు., టి.ఎన్.టి.యు.సి., బి.ఎం.ఎస్., ఇంకా ఇతర స్వతంత్ర కార్మిక సంఘాల ఆధ్వర్యంలో జూలై 17న స్థానిక ఎమ్మార్వో కార్యాలయం ముందు ధర్నా నిర్వహించారు. ఈ సందర్భంగా సి.ఐ.టి.యు. మెదక్ జిల్లా నాయకులు శ్రీ వాజిద్ ఆలీ ధర్నాలో పాల్గొన్న కార్మికులనుద్దేశించి ప్రసంగిస్తూ, డెనిసన్ యాజమాన్యం అనుసరిస్తున్న కార్మిక వ్యతిరేక విధానాలను ఎండగట్టారు. ఈ సంస్థలో కార్మికులను 45మందిని సంబంధంలేని కంపెనీలకు బదిలీచేయటం, ఎ.సి.ఎల్. దగ్గరకేసు వుండగానే కార్మికులను చట్టవిరుద్ధంగా టెర్మినేట్ చేయటం చేసిందని, ఆస్రాని ట్యూబ్స్, డెనిసన్ సంస్థలు కార్మికచట్టాలను కాలరాస్తున్నాయని విమర్శించారు. స్థానిక సర్పంచ్ శ్రీ శంకర్యాదవ్ (బి.ఎం.ఎస్.) ప్రసంగిస్తూ, నాలుగునెలలుగా ఆస్రానీ ట్యూబ్స్లో సమ్మె కొనసాగుతున్నా కార్మికశాఖ అధికారులు స్పందించకపోవడం శోచనీయమన్నారు. ఇంకా ఈ ధర్నాలో విడియా ఎంప్లాయిస్ యూనియన్ నాయకులు శ్రీ జె.మానిక్రావు, సి.ఐ.టి.యు. జిల్లా నాయకులు ఆర్.శ్రీనివాస్, ఎన్.ఎస్.ఎల్.నాయకులు శ్రీ నర్సయ్య, బి.డి.ఎల్. నాయకులు శ్రీ యాదగిరి, షానిఫారిస్ నాయకులు శ్రీరాములు, ఆర్డినెన్స్ ఫ్యాక్టరీ యూనియన్ నాయకులు శ్రీ మల్లేష్ పాల్గొన్నారు.

ఫిషరీస్ కార్మికుల ఆందోళన

5నెలలుగా బకాయిపడ్డ తమజీతాలను వెంటనే చెల్లించాలని కోరుతూ ఆంధ్రప్రదేశ్ ఫిషరీస్ కార్పొరేషన్ విశాఖ, కాకినాడ పట్టణాలకు చెందిన 200మంది జూలై 15 నుండి జూలై 19న దాకా హైదరాబాద్లో వున్న ప్రధానకార్యాలయం ఎదుట బైరాయింపు జరిపారు. విశాఖనగర సి.ఐ.టి.యు.నాయకుడు శ్రీ రాధాకృష్ణనాయకత్వాన వారంతా హైదరాబాద్కు తరలివచ్చారు. జూలై 16న సి.పి.ఎం. శాసనసభ్యులు శ్రీ పాటూరి రామయ్య, శ్రీ రాధాకృష్ణల నాయకత్వాన ముఖ్యమంత్రి శ్రీ ఎన్.చంద్రబాబునాయుడిని, మత్స్యశాఖ మంత్రి శ్రీ వీరారెడ్డిని కలిశారు. జూలై 19న అసెంబ్లీలో ఈ విషయం ప్రస్తావనకు వచ్చినపుడు వారంలోగా జీతాలు చెల్లిస్తామని ముఖ్యమంత్రి హామీ ఇవ్వటంతో ఉద్యోగులు తమ ఆందోళనను విరమించారు. ఐదురోజులపాటు జరిగిన ఈ బైరాయింపులు అధికసంఖ్యలో మహిళలున్నారు.

గ్రామపంచాయతీ ఉద్యోగుల ధర్నాలు

ఆంధ్రప్రదేశ్ గ్రామ పంచాయతీ ఎంప్లాయిస్ అసోసియేషన్, కార్యనిర్వహణాధికారుల సంఘం సంయుక్తంగా యిచ్చిన పిలుపుమేరకు వివిధ పట్టణాల్లో జిల్లా కలెక్టరు కార్యాలయాలవద్ద ఉద్యోగులు ధర్నాలు నిర్వహించారు. వందల సంఖ్యలో ఉద్యోగులు పాల్గొన్నారు. మచిలీ పట్నం, గుంటూరు, ఏలూరు, కాకినాడ, ఒంగోలు, నెల్లూరు జిల్లా కేంద్రాలలో ఈ కార్యక్రమం జయప్రదంగా నిర్వహించబడినది. ఎంప్లాయిస్ అసోసియేషన్ అధ్యక్షులు శ్రీ ఎస్.ఎస్.కె. భగవానులు, వర్కింగ్ ఛైర్మన్ శ్రీ బి.పూర్ణచంద్రరావు, జనరల్ సెక్రటరీ శ్రీ సిద్ధపుగారలు పంచాయతీరాజ్ మంత్రికి, కార్యదర్శులకు యింతకుమునుపే విజ్ఞాపన పత్రాలు అందజేశారు. గ్రామ పంచాయతీ ఉద్యోగులకు సబ్టెజరీల ద్వారా పేబిల్లు పద్దతిపై పెండింగులోనున్న సమస్యలను వెంటనే పరిష్కరించాలని కోరుతూ వినతిపత్రాలలో పేర్కొన్నారు.

ఐ.ఎల్.టి.డి.లో గుర్తింపు ఎన్నికలు జరపాలి

ఎ.పి.ఐ.ఎల్.టి.డి. వర్కుర్స్ ఫెడరేషన్ కమిటీ సమావేశం ఆగస్టు 11న రాజమండ్రిలో శ్రీ జి.ఎస్. బాలాజీదాస్ అధ్యక్షతన జరిగింది. సమావేశం తొలుత ఇటీవల మృతి చెందిన సి.ఐ.టి.యు. నాయకులకు, వర్కుర్స్కు సంతాపం ప్రకటించింది. జనరల్ సెక్రటరీ శ్రీ కొండ్రగుంట వెంకటేశ్వర్లు రిపోర్టు ఇచ్చారు. చీరాల, అనపర్తి, రాజమండ్రి, గొల్లపూడి, రీసర్చి సెంటరు నుండి హాజరైన కార్యకర్తలు ఐ.ఎన్.టి.యు.సి. యూనియన్ మేనేజ్మెంటు తొత్తులుగా స్వార్థపరులుగా కార్మికులకు కలిగిస్తున్న హానిని వివరించారు. కార్మిక శాఖ అధికారులు గుర్తింపు ఎన్నికలు సకాలంలో జరుపని వైఖరిని సమావేశం నిరసించింది. సీజన్లోనే గుర్తింపు ఎన్నికలు జరపాలిందని కమిటీ తీర్మానించింది. అనపర్తిలో పర్సనల్ డిపార్టుమెంటు వైఖరిని ఖండించింది. రాష్ట్ర ప్రభుత్వం పేదలపై వేసిన భారాలు తగ్గించాలని డిమాండ్ చేసింది. కేంద్ర ప్రభుత్వం పెన్షన్ చట్టంను నిరసించింది. చీరాల ఫ్యాక్టరీ బ్రాంచి కమిటీ సమావేశం ఆగస్టు 16న శ్రీ బోయిన వెంకయ్య అధ్యక్షతన సుందరయ్య భవన్లో జరిగింది. బ్రాంబీ సెక్రటరీ శ్రీ కె. జేమ్స్ సమావేశ ఉద్దేశ్యాన్ని తెలిపారు. జనరల్ సెక్రటరీ శ్రీ కొండ్రగుంట మాట్లాడుతూ కేంద్ర, రాష్ట్ర రాజకీయ పరిణామాలు వివరించి, తక్షణ కర్తవ్యాలు గుర్తు చేశారు. ఆగస్టు 26న పెన్షన్ చట్టంకు నిరసన, ఆగస్టు 29న రాష్ట్ర ట్రేడ్ యూనియన్ల పిలుపుపై ప్రజలపై భారాలకు నిరసన కార్యక్రమాలలో పాల్గొనాలని సమావేశం నిర్ణయించింది. కార్మిక లోకం చందాదారుగా ఆఫీసు బేరర్స్, కమిటీ సభ్యులు వెంటనే చేరాలని పై సమావేశాలలో నిర్ణయించబడింది.



ఉ
ద్ద
మ
నా
ర
ు

ప్రీమియర్ ఎక్స్ప్లాజివ్ వెరిఫికేషన్లో సి.ఐ.టి.యు. యూనియన్ గెలుపు

గోదావరిఖని ప్రీమియర్ ఎక్స్ప్లాజివ్లో జూలై 3 వ తేదీన జరిగిన వెరిఫికేషన్ ఎన్నికల్లో సి.ఐ.టి.యు. అనుబంధ యూనియన్ ప్రీమియర్ ఎక్స్ప్లాజివ్ యూనియన్ గెలిచింది. 121 మంది కార్మికులున్న ఈ ప్లాంట్లో సి.ఐ.టి.యు. మెజార్టీ యూనియన్ గా వున్నది. ఈ ప్లాంట్లోనే హెచ్.ఎం.ఎస్. అనుబంధంగా వున్న ప్రీమియర్ ఎక్స్ప్లాజివ్ ఎంప్లాయిస్ కాన్సిల్ కూడా వున్నది. అయినా క్రాస్ ఓటింగ్ ద్వారా మెజార్టీ నిరూపించుకోవాలని ఉబలాటపడ్డ హెచ్.ఎం.ఎస్. యూనియన్ వెరిఫికేషన్ ఎన్నికలు పెట్టించింది. వారి ఆశలు వమ్ము చేస్తూ, కార్మికుల సమస్యలపై నికరంగా నిలబడి పనిచేస్తున్న సి.ఐ.టి.యు. యూనియన్ను కార్మికులు గెలిపించారు. ఈ ఎన్నికల్లో హెచ్.ఎం.ఎస్. యూనియన్ నుండి ఏడుగురు కార్మికులు సి.ఐ.టి.యు.ను ఎన్నుకోవడం విశేషం. ఈ వెరిఫికేషన్ ఎన్నికల్లో సి.ఐ.టి.యు. యూనియన్ను గెలిపించినందుకు యూనియన్ నాయకులు శ్రీ ఎం.శంకరరావు, శ్రీ కె.శ్రీనివాస్, శ్రీ ఓ.ప్రభాకర్ రావులు కార్మికులకు కృతజ్ఞతలు తెలిపారు. ఎన్నికల ఫలితాలు వెలువడిన తర్వాత 8 వ ఇంక్లయిన్ కాలనీలో కార్మికులు ప్రదర్శన జరిపారు.

విజయనగరం జిల్లా సి.ఐ.టి.యు. శిక్షణా తరగతులు

విజయనగరం జిల్లా సి.ఐ.టి.యు. శిక్షణా తరగతులు కొత్త వలసలో జూలై 14 నుండి 16 వరకూ మూడు రోజులు జరిగాయి. ఈ తరగతులకు అన్ని రంగాల నుండి అన్ని ప్రాంతాల నుండి 200 మంది కార్మికులు హాజరయ్యారు. ఈ మూడు రోజుల తరగతుల్లో దోపిడీ, వర్గాలు-వర్గ పోరాటాలు, వర్తమాన భారతదేశ రాజకీయ పరిస్థితి -కార్మిక వర్గం అనే అంశాలను బోధించారు. క్లాసులను సి.ఐ.టి.యు. రాష్ట్ర కార్యదర్శి శ్రీ సి.హెచ్.నరసింగరావు ప్రారంభించారు. ప్రారంభ సభకు జిల్లా సి.ఐ.టి.యు. అధ్యక్షులు శ్రీ తమ్మినేని సూర్యనారాయణ గారు అధ్యక్షత వహించారు. ప్రిన్సిపాల్ గా సి.ఐ.టి.యు. ఉపాధ్యక్షులు శ్రీ ఆర్.శ్రీరామూర్తి వ్యవహరించారు. అంతకుముందు జూన్ 22, 23 తేదీల్లో విజయనగరంలో మధ్యతరగతి ఉద్యోగుల శిక్షణా తరగతులు జరిగాయి. ఈ తరగతుల్లో భారత కార్మికోద్యమ చరిత్రను శ్రీ కె.సుందరయ్య, ప్రస్తుత భారతదేశ రాజకీయ పరిస్థితి, కార్మిక ఉద్యోగ వర్గాల కర్తవ్యాలను శ్రీ ఎం.కృష్ణమూర్తి వివరించారు. ఈ శిక్షణా తరగతులకు ఇన్స్ట్రుక్టర్స్, బ్యాంకులు, టెలికాం, రాష్ట్ర ప్రభుత్వ ఉద్యోగులు, ఆర్టీసీ, ఇరిగేషన్, పోస్టల్, ఆర్.ఎం.ఎస్ తదితర రంగాల నుండి 40 మంది హాజరయ్యారు. ఈ తరగతులు వర్క్స్ అండ్ ఎంప్లాయిస్ స్టడీ సర్కిల్ ఆధ్వర్యంలో జరిగాయి.

శ్రీకాకుళంలో సి.ఐ.టి.యు. రజతోత్సవ సభ: వేలాదిమందితో ప్రదర్శన

సి.ఐ.టి.యు. రజతోత్సవాల సందర్భంగా సి.ఐ.టి.యు. జిల్లా కమిటీ నేతృత్వంలో జూన్ 22 న శ్రీకాకుళం పట్టణంలో నాలుగు వేలమందితో పెద్ద ప్రదర్శన జరిగింది. సి.ఐ.టి.యు. పతాకాలు చేబూని కార్మికులు స్థానిక టౌన్ హాలు నుండి బయలుదేరి సూర్య మహల్ జంక్షన్, డైమండ్ పార్క్, 7 రోడ్ల జంక్షన్ల మీదగా టౌన్ హాలుకు చేరింది. ఈ ప్రదర్శనలో జ్యూట్, రైస్, ఆయిల్ మిల్లుల కార్మికులు మిడ్ వెస్ట్ ఐరన్ అండ్ స్టీల్, పెట్రో ఎల్లాయిస్, తవుడు నుండి నూనె తీసే పరిశ్రమలలో పనిచేసే కార్మికులు, గ్రానైట్, కొబ్బరి లోడింగ్ అన్లోడింగ్ దుకాణాలు, హోటళ్ళు, మోటార్ కార్మికులు, ముఠా కార్మికులు, భవన నిర్మాణ కార్మికులు, అంగన్ వాడీ, పోస్టల్, టెలికాం, పీల్ లెస్, ఎల్.ఐ.సి, ఆర్ అండ్ బి, షుగర్, ఇరిగేషన్ రంగాల కార్మికులు పాల్గొన్నారు. ఈ ప్రదర్శనలో ఆంధ్ర ప్రజానాట్య మండలి తప్పెట గుళ్ళు, కోలాటాలు ప్రదర్శించి చూపరులను

ఆకట్టుకున్నారు. ప్రదర్శన అనంతరం స్థానిక టౌన్ హాలులో రజతోత్సవ సభ జరిగింది. శ్రీ వి.జి.కె.మూర్తి అధ్యక్షతన జరిగిన ఈ సభలో సి.పి.ఎం. శాసనసభ్యులు శ్రీ సి.హెచ్.రాజారెడ్డి, సి.పి.ఎం. జిల్లా కార్యదర్శి శ్రీ చౌదరి తేజేశ్వరరావు, సి.ఐ.టి.యు. జిల్లా కార్యదర్శి శ్రీ కె.శ్రీనివాస్, జిల్లా రైతు సంఘం కార్యదర్శి శ్రీ బి.తులసీ దాస్లు ప్రసంగించారు. ఈ సందర్భంగా జిల్లాలో సి.ఐ.టి.యు. ఉద్యమ అభివృద్ధికి తొలి నాట బీజాలు నాటిన సీనియర్ సి.ఐ.టి.యు. నాయకులు శ్రీ మెట్టకొండయ్య, శ్రీ దిగుమర్తి విశ్వనాథం, శ్రీ బాపర అప్పారావు గార్లకు అభినందనలు తెలియజేసి సి.హెచ్.రాజారెడ్డి గారిచే మెమోంటోలు అందజేశారు.

నెల్లూరు డివిజన్ ఇన్స్ట్రుక్టర్స్ ఉద్యోగుల వార్షిక మహాసభ

ఇన్స్ట్రుక్టర్స్ కార్పొరేషన్ ఎంప్లాయిస్ యూనియన్ నెల్లూరు డివిజన్ 3 వ వార్షిక మహాసభ జూలై 7, 8 తేదీల్లో నెల్లూరులో జరిగింది. జూలై 7 వ తేదీన శ్రీ ఆర్.గోవింద రాజన్ మహాసభను ప్రారంభించారు. ఆయన ప్రారంభోపన్యాసంలో జీవిత భీమా సంస్థ ఆవిర్భావానికి ముందే ఇన్స్ట్రుక్టర్స్ ఉద్యోగుల సంఘం ఎ.ఐ.ఐ.ఇ.ఎ. పుట్టిందనీ, ఆనాటినుంచి భీమా ఉద్యోగుల ఆర్థిక కోరికల మీదే కాకుండా దేశాన్ని ఎదుర్కొంటున్న అనేక సమస్యల మీద పోరాడుతున్నదని వివరించారు. సి.పి.ఎం. శాసనసభ్యుడు శ్రీ జక్కా వెంకయ్య మాట్లాడుతూ దేశ ఆర్థిక రంగంలోకి బహుళజాతి సంస్థల ప్రవేశంతో దేశ సార్వభౌమాధికారానికి ముప్పు వాటిల్లిందని చెప్పారు. ప్రైవేటీకరణకు వ్యతిరేకంగా పోరాడుతున్న ఇన్స్ట్రుక్టర్స్ ఉద్యోగులకు మద్దతుగా సి.పి.ఎం. నిలబడుతుందని చెప్పారు. ఈ సందర్భంగా శ్రీ ఎన్.రాజప్ప ప్రసంగించారు. తదనంతరం శ్రీ సి.రమణయ్య అధ్యక్షుడిగా శ్రీ పి.ఎల్.రమణ ప్రధాన కార్యదర్శిగా 9 మందితో కూడిన నూతన కార్యవర్గాన్ని మహాసభ ఏకగ్రీవంగా ఎన్నుకున్నది.

విశాఖ పార్కు హోటలు కార్మికుల సర్వసభ్య సమావేశం

జూలై 13న విశాఖపట్నం పార్కు హోటలులో జరిగిన పార్కు హోటలు కార్మికుల సర్వసభ్య సమావేశం ఈ క్రిందివారిని ఆఫీసు బేరర్లుగా ఏకగ్రీవంగా ఎన్నుకోవడం జరిగింది. అధ్యక్షులు శ్రీ కె. సూరిబాబు, ఉపాధ్యక్షులు శ్రీ ఎన్.ఎస్.ప్రసాద్, ప్రధాన కార్యదర్శి శ్రీ ఎం.కృష్ణ, సంయుక్త కార్యదర్శి శ్రీ వి.హరి, కోశాధికారి శ్రీ పి. అప్పలరాజు, వీరుగాక మరో ఐదుగురిని కమిటీ సభ్యులుగా ఎన్నుకోవడం జరిగింది.



ఉ
ద్య
మ
నా
ర
లు

ఇన్సూరెన్స్ ఉద్యోగులచే మదనపల్లి వరద బాధితులకు సహాయం

ఇటీవల కురిసిన భారీ వర్షాల కారణంగా చిత్తూరు జిల్లాలోని మదనపల్లి పట్టణం వరదకు గురైంది. దాదాపు పట్టణం యావత్తు 20 అడుగుల వరద నీటిలో మునిగింది. 60 మంది మరణించారు. వేలాది కుటుంబాలు కడగండ్ర పాలయ్యాయి. వీరి సహాయార్థం నెల్లూరు డివిజన్ ఇన్సూరెన్స్ ఉద్యోగులు తమ యూనియన్ ఎ.ఐ.ఐ.ఇ.ఎ ద్వారా రు. 39 వేలు వసూలుచేసి జూలై 18 న వరద బాధితుల సహాయ శిబిరాన్ని ఏర్పాటుచేశారు. దీనికి తోడుగా సి.ఐ.టి.యు. చిత్తూరు జిల్లా కమిటీ రు. 12 వేలు విరాళాల్ని అందించింది. నెల్లూరు డివిజన్ ఇన్సూరెన్స్ ఉద్యోగుల సంఘ అధ్యక్షుడు శ్రీ సి.రమణ, కార్యదర్శి శ్రీ చల్లా వెంకయ్య, వరద బాధితులలోని ఐదు వందల కుటుంబాలకు వంట సామానులు అందజేశారు. ఇన్సూరెన్స్ ఉద్యోగుల వితరణను స్థానిక పత్రికలన్నీ ప్రశంసించాయి.

కాటేదాన్ ఏరియా సి.ఐ.టి.యు. కార్యకర్తల సమావేశం

హైదరాబాద్ నగరంలోని కాటేదాన్ పారిశ్రామిక ప్రాంతానికి చెందిన సి.ఐ.టి.యు. కార్యకర్తల సమావేశం జూలై 7న సి.ఐ.టి.యు. ఆఫీసులో జరిగింది. ఈ సమావేశానికి సి.ఐ.టి.యు. ఏరియా నాయకుడు శ్రీ ఎ.సత్యనారాయణ అధ్యక్షత వహించారు. ఈ సందర్భంగా సి.ఐ.టి.యు. నగర కార్యదర్శి శ్రీ ఎస్. వీరయ్య ప్రసంగిస్తూ, యాజమాన్యాలు కార్మికుల హక్కులను కాలరాస్తున్నాయని, లేబర్ అధికారులు కుంభకర్ణ నిద్రలో ఉన్నారని, సమస్యల పరిష్కారానికి పోరాటాలే మార్గమని, దానికి కార్మికులు ఎల్లప్పుడూ సిద్ధమై ఉండాలని చెప్పారు. కాటేదాన్ ఏరియా సి.ఐ.టి.యు. శ్రీ ఇ. సత్యనారాయణరెడ్డి మాట్లాడుతూ కాటేదాన్ పారిశ్రామిక ప్రాంతంలోని కార్మికులకు కనీస వేతనాలు కూడా కరువని, ఇ.ఎస్.ఐ., పి.ఎఫ్.ఎంటి సదుపాయాలు అమలు జరగడంలేదని, కార్మికుల సంక్షేమాన్ని గాలికి వదిలేసిన యాజమాన్యాలపై పోరాడాలని అన్నారు. సమావేశంలో శ్రీ జంగయ్యయాదవ్, పి. సత్యనారాయణరెడ్డి, కుమార్యాదవ్, సలీమ్లు కూడా ప్రసంగించారు. శ్రీ ఇ. సత్యనారాయణరెడ్డి కన్వీనర్ గా 15 మందితో కూడి సి.ఐ.టి.యు. ఏరియా కమిటీని సమావేశం ఎన్నుకుంది.

నెల్లూరు జిల్లా సి.ఐ.టి.యు. కార్యకర్తల శిక్షణా తరగతులు

నెల్లూరు జిల్లాలో కార్మికరంగంలో పనిచేస్తున్న సి.ఐ.టి.యు. కార్యకర్తల శిక్షణా తరగతులు నెల్లూరులో డా॥ రామచంద్రారెడ్డి భవన్ లో జూలై 13 నుంచి 15 వరకు జరిగాయి. 24 కార్మిక సంఘాల నుండి 158 మంది కార్యకర్తలు హాజరయిన ఈ శిక్షణా తరగతులలో సి.ఐ.టి.యు. రాష్ట్ర ఉపాధ్యక్షులు శ్రీ జి. మాల్యాద్రి ప్రపంచ విప్లవాల చరిత్ర, కామన్ మినిమం ప్రాగ్రాం, సి.ఐ.టి.యు. నిర్మాణం, కార్మిక రంగంలో సి.ఐ.టి.యు. కర్తవ్యాలను, సి.ఐ.టి.యు. రాష్ట్ర గౌరవాధ్యక్షులు శ్రీ పర్వా సత్యనారాయణ భారతదేశ రాజకీయ పరిణామాల గురించి, సి.ఐ.టి.యు. విశిష్టత గురించి బోధించారు. ఈ శిక్షణా తరగతులకు జి. దశరథరామయ్య, డి. రామసుబ్బారెడ్డి ప్రిన్సిపాల్స్ గా వ్యవహరించారు.

భవన నిర్మాణ కార్మికుల ప్రదర్శన

ఖమ్మం జిల్లా బిల్డింగ్ వర్కర్స్ యూనియన్ నాయకత్వంలో కన్స్ట్రక్షన్ వర్కర్స్ ఫెడరేషన్ ఆఫ్ ఇండియా పిలుపుపై జూలై 17న ఖమ్మంలో ప్రదర్శన జరిగింది. 150 మంది భవన నిర్మాణ కార్మికులు ఈ ప్రదర్శనలో పాల్గొన్నారు. ప్రదర్శనానంతరం భవన నిర్మాణ

కార్మికులపై కలెక్టర్ కు మెమోరాండం సమర్పించారు. ప్రదర్శనలోని కార్మికులనుద్దేశించి జిల్లా సి.ఐ.టి.యు. కార్యదర్శి శ్రీ ఎం. సాయిబాబు, ఖమ్మం జిల్లా యూనియన్ రాష్ట్ర అధ్యక్షులు శ్రీ ఆర్. కోటంరాజు ప్రసంగించారు.

ఏలూరులో శ్రామిక మహిళల సమావేశం

పశ్చిమగోదావరి జిల్లా శ్రామిక మహిళల ముఖ్య కార్యకర్తల సమావేశం ఏలూరు పవరుపేటలో జూలై 7న జరిగింది. ఈ కార్యక్రమానికి రాష్ట్ర శ్రామిక మహిళా కార్యదర్శి డాక్టర్ కె. హేమలత హాజరయ్యారు. ఈ సందర్భంగా ప్రసంగిస్తూ డా॥కె. హేమలత స్త్రీలను కుటుంబంలోను, విద్య, వైద్యం లాంటి సౌకర్యాలు కల్పించడందగ్గర నుండి ఉద్యోగాల కల్పన వరకు తేడా చూపిస్తున్నారని అన్నారు. ఎక్కువ మంది మహిళలు అసంఘటిత రంగంలో పనిచేస్తున్నారని, వేతనాలు తక్కువ ఇస్తున్నారని విమర్శించారు. మహిళలు పనిచేసే చోట టాయిలెట్లు, రెస్టరూం, క్రెచ్ లాంటి సౌకర్యాలు ఉండాలని చట్టాలు చెబుతున్నా, అవి ఎక్కడా అమలుకావడంలేదని అన్నారు. 1970లో సి.ఐ.టి.యు. ఏర్పడిన నాటినుంచి శ్రామిక మహిళల సమస్యల పరిష్కారానికై ప్రత్యేక కృషి జరుపుతోందని, అన్ని రంగాలలో పనిచేసే మహిళలు యూనియన్ లో చేరి సంఘటితమయితేనే వారి సమస్యలు కొంతవరకైనా పరిష్కారమౌతాయని అన్నారు. ఈ సమావేశంలో సి.ఐ.టి.యు. జిల్లా కార్యదర్శి శ్రీ ఆర్. సత్యనారాయణరాజు ప్రసంగిస్తూ శ్రామిక మహిళలు కూడా కార్మిక పోరాటాలలో భాగస్వాములుగా ఉన్నచోటనే శ్రామిక మహిళలు కొన్ని హక్కులు పొందుతున్నారని, శ్రామిక వర్గ పోరాటాలలో మహిళలు కూడా పూర్తి భాగస్వాములు కావాలని అన్నారు. జిల్లాలోని మున్సిపాలిటీల, రైసు మిల్లులు, అంగన్ వాడీ, చుట్టలు, అగర్ బత్తి, టైలర్స్, అట్టల పరిశ్రమ, స్వీపర్స్, హోటళ్ళు, హాస్టల్ తదితర రంగాలలో పనిచేసే 60 మంది శ్రామిక మహిళా కార్యకర్తలు ఈ సమావేశానికి హాజరయినారు. సెప్టెంబర్ నెలలో శ్రామిక మహిళా సదస్సు ఏలూరులో జరపాలని సమావేశంలో తీర్మానించింది. ఆ సందర్భంగా 1500 మంది శ్రామిక మహిళలను సమీకరించి ప్రదర్శన, సదస్సులు జయప్రదం చేయాలని సమావేశం నిర్ణయించింది. సెప్టెంబర్ లో జరిగే కార్యక్రమాన్ని జయప్రదంగా నిర్వహించటానికిగాను శ్రీమతి టి.విజయలక్ష్మి కన్వీనర్ గా, పడమటమ్మ, రమణమ్మ, శేషారత్నం, సన్యాసమ్మ, అన్నపూర్ణ, సత్యవతి, శివలక్ష్మిలతో తాత్కాలిక సమన్వయ కమిటీ ఏర్పడింది.



ఉ
ద్య
మ
నా
ర
లు

ఎక్స్‌గ్రేషియాకోసం ఆర్టీసి కార్మికుల ధర్నా

ఆర్టీసి కార్మికులకు ఎక్స్‌గ్రేషియా చెల్లించాలని డిమాండ్ చేస్తూ స్టాప్ అండ్ వర్క్స్ ఫెడరేషన్ హైదరాబాద్ నగర కమిటీ ఆధ్వర్యంలో ఆర్టీసి హెడ్ ఆఫీసుముందు జూలై 16న ధర్నా జరిగింది. శాసనసభలో పబ్లిక్ అండర్ టేకింగ్ కమిటీ సభ్యులు, కర్నూలు శాసనసభ్యులు శ్రీ ఎం.ఎ.గూర్ ధర్నాలో పాల్గొన్న కార్మికులనుద్దేశించి ప్రసంగిస్తూ ఆర్టీసి కార్మికులకు చెల్లించాల్సి ఎక్స్‌గ్రేషియాను వెంటనే చెల్లించాలని, లేనిపక్షంలో అసెంబ్లీలో ప్రభుత్వాన్ని నిలదీయగలనని ప్రకటించారు. ఫెడరేషన్ ప్రధాన కార్యదర్శి శ్రీ ఎన్. చిన్నపరెడ్డి మాట్లాడుతూ, రవాణాశాఖ మంత్రి సమక్షంలో ఒప్పందం కుదిరినప్పటికీ, ఎక్స్‌గ్రేషియా చెల్లించకుండా ఆర్టీసి యాజమాన్యం జాప్యం చేయడాన్ని నిరసించారు. ఈ ధర్నాలో రాష్ట్ర డిప్యూటీ జనరల్ సెక్రటరీ శ్రీ జి. లక్ష్మయ్య, రాష్ట్ర కార్యదర్శులు శ్రీ వై. వెంకటేశ్వరరావు, శ్రీపి.ఎన్.మూర్తి, నగర అధ్యక్షులు శ్రీ పార్థసారథి, ఆర్టీసి నగర నాయకులు శ్రీ ఎన్.సోమయ్య పాల్గొన్నారు.

రాష్ట్ర ఆర్థిక దుస్థితికి

“ఉద్యోగుల జీతాలు, సంక్షేమ పథకాలే కారణమా?”

గుంటూరు జిల్లా సి.ఐ.టి.యు. ఆధ్వర్యంలో జూలై 16న గుంటూరులోని బ్రాడీపేటలో యు.టి.ఎఫ్. భవనంలో రాష్ట్ర ఆర్థిక దుస్థితి, ప్రభుత్వ వాదనలపై సదస్సు జరిగింది. ఈ సదస్సుకు శ్రీ జె.వి.రాఘవులు అధ్యక్షత వహించారు.

ఈ సదస్సులో పాల్గొన్న మాజీ శాసనమండలి సభ్యులు శ్రీ ఎం.జె.మాణిక్యరావు ప్రసంగిస్తూ రాష్ట్ర ప్రభుత్వం ఉద్యోగుల సౌకర్యాలు పేద ప్రజల సంక్షేమ పథకాలపై దాడి చేస్తే ఉద్యోగులు యావత్తు ప్రజానీకాన్ని సమీకరించి, ప్రభుత్వ విధానాలను అడ్డుకోవాలని అన్నారు. సమాజం అభివృద్ధి అయ్యేకొద్దీ ప్రభుత్వ ఖర్చు పెరుగుతుందని, ఆదాయాన్ని పెంచుకోవటానికి పేద ప్రజల సంక్షేమ పథకాలకు, ఉద్యోగుల జీత భత్యాలకు కోత పెట్టడం తగదని, ప్రత్యామ్నాయ ఆదాయ వనరులు ఎంచుకోవాలని అన్నారు. ఎన్.జి.వో.ల సంఘం జిల్లా అధ్యక్షులు శ్రీ ఎస్.పాండురంగారావు మాట్లాడుతూ ప్రభుత్వ విధానంలో పసలేదని, జీతాల బిల్లులో అధికాంశం ఉన్నతాధికారుల కిందనే ఖర్చు అవుతున్నదని, కిందిస్థాయి ఉద్యోగులు రిటైర్ అయితే ఆ స్థానాలు భర్తీ చేయడంలేదని, 90వేల ఖాళీలు పూర్తి చేయాల్సి వుందని అన్నారు.

సి.ఐ.టి.యు. జిల్లా ప్రధాన కార్యదర్శి శ్రీ ఈదా మాధవరెడ్డి ప్రసంగిస్తూ ఎన్నికలముందు ప్రతి బహిరంగ సభలోను ప్రస్తావించిన సంక్షేమ పథకాలను, ఎన్నికల అనంతరం తిరగదోడడం రాష్ట్ర ముఖ్యమంత్రికి తగదని, ప్రభుత్వ ఆదాయాన్ని పెంచుకోవాలంటే, రియల్ ఎస్టేట్, రెసిడెన్షియల్ కాలేజీలు, ఫైనాన్స్ కంపెనీలు, ఆక్వా కల్చర్, భూస్వాములకు వచ్చే ఆదాయంపై కొత్తగా పన్నులు వేయవచ్చునని, గనులు, అటవీ సంపదపై సక్రమంగా పన్నులు వసూలు చేయాలని సూచించారు. ఈ సదస్సులో ఇంకా కేంద్ర, రాష్ట్ర ప్రభుత్వ ఉద్యోగుల నాయకులు కూడా ప్రసంగించారు.

సి.ఐ.టి.యు.లో కూకట్‌పల్లి

మున్సిపల్ కార్మికుల చేరిక

హైదరాబాద్ నగర శివారు మున్సిపాలిటీ కూకట్‌పల్లికి చెందిన 13 మంది కార్మికులు తెలంగాణ పారిశుధ్య సంఘానికి

రాజీనామా చేసి, సి.ఐ.టి.యు. యూనియన్‌లో చేరారు. తమ నాయకుడి నియంతృత్వ వైఖరివల్ల విసిగివేశారామని తెలంగాణ పారిశుధ్య సంఘం నాయకులు శ్రీ బి. కృష్ణయ్య, శ్రీ పి. నర్సింహ్, ఆర్.లింగం తెలిపారు. ఈ సందర్భంగా జరిగిన సభలో కూకట్‌పల్లి మున్సిపాలిటీ ఇంజనీరింగ్ అండ్ శానిటరీ వర్క్స్ యూనియన్ అధ్యక్షులు శ్రీ ఎం. నాగయ్య, ఇంకా శ్రీ భిక్షపతి ప్రసంగించారు.

శ్రామన్ ట్రేడర్స్ కార్మికులు సాధించిన విజయం

విజయనగరం సమీపంలోని కొట్లాం వద్దగల శ్రామన్ ట్రేడర్స్ (చింతపిక్కల ప్యాక్టరీ) కార్మికులు పోరాడి వేతనంలో పెంపుదల సాధించారు. 1995 డిసెంబర్‌లో ముగిసిన పాత వేతన ఒప్పందం స్థానంలో కొత్తది చేసుకోవడానికి యాజమాన్యం సిద్ధంకాలేదు. పైగా చట్ట వ్యతిరేకంగా గత ఆరు నెలలుగా పరిశ్రమ మూసివేసి దానిలో పనిచేస్తున్న 28 మంది కార్మికులను వీధికి నెట్టింది. దీనిపై లేబర్ కమిషనర్ వద్ద జాయింట్ మీటింగులు, మండల కేంద్రం వద్ద ధర్నాలు జరిగాయి. మేనేజిమెంట్ బెదిరింపులకు తలవంచని కార్మికులు తుది విజయం సాధించారు. మేనేజిమెంట్‌తో జరిగిన చర్చలలో జీతంలో 37 శాతం పెరుగుదల, ఇ.ఎస్.ఐ., ఇంతవరకు అసలు సెలవులే లేని కార్మికులు సంవత్సరానికి 24 రోజుల సెలవులు సాధించారు.

స్థానికంగా మిగతా యూనియన్లు కేవలం 30 శాతం అదనంగా వేతనం సాధించుకోగా, సి.ఐ.టి.యు. నాయకత్వంలోని శ్రామన్ ట్రేడర్స్ వర్క్స్ 37 శాతం పెంచుకోగలిగారు. ఈ సందర్భంగా జరిగిన చర్చలో కార్మిక నాయకులు తాళ్ళపూడి సత్యనారాయణ, కోరాడ కృష్ణ, చిట్టిబాబు, శ్రీనివాస్, సి.ఐ.టి.యు. జిల్లా నాయకులు పాల్గొన్నారు.

కేంద్ర ఉద్యోగుల వాకౌట్

కేంద్ర సచివాలయ ఉద్యోగులతో (అసిస్టెంట్స్) సమానమైన వేతన స్కేళ్ళను కోరుతూ రాష్ట్రంలోని ఆడిట్, అకౌంట్స్ శాఖల ఉద్యోగులు 24.7.1996న దినమంతా 'వాకౌట్' నిరసన కార్యక్రమంలో పాల్గొన్నారు. ఈ సందర్భంగా జరిగిన సభలో జె.ఎ.సి.కన్వీనర్ శ్రీ ఎం. సాల్మన్‌రాజు, శ్రీ ప్రభాకరనాయర్, శ్రీ కె.సాల్మన్‌రాజు, శ్రీ వి. నాగేశ్వరరావులు ప్రసంగించారు. వెంటనే కేంద్ర సచివాలయ స్కేళ్ళను మంజూరు చేయాలని కేంద్ర ఆర్థిక మంత్రికి టెలిగ్రామంలు పంపారు.



ఉద్యమ వార్తలు

ఎ.ఐ.టి.యు.సి. నుంచి సి.ఐ.టి.యు.కి

ఇల్లెందు కాలరీస్ లోడింగ్, అన్ లోడింగ్, లెవలింగ్ వర్కర్స్ యూనియన్ (రి.జి.నెం.918)కి చెందిన మొత్తం 66 మంది కార్మికులు ఇప్పటివరకు అనుబంధంగా వుంటూ వచ్చిన ఎ.ఐ.టి.యు.సి. విధానాలు నచ్చక, రాజీనామా చేసి సి.ఐ.టి.యు.లో చేరుతున్నట్లు ప్రకటించారు. ఈమేరకు సి.ఐ.టి.యు. రాష్ట్ర గౌరవాధ్యక్షులు శ్రీ పర్సా సత్యనారాయణ సింగరేణి కాలరీస్ ఎంప్లాయిస్ యూనియన్ ప్రధాన కార్యదర్శి శ్రీ పి.రాజారావు సమక్షంలో సి.ఐ.టి.యు.లో పనిచేసేందుకు సంసిద్ధత వ్యక్తం చేస్తూ ఖమ్మంలో ఒక ప్రకటన విడుదల చేశారు.

మెదక్ జిల్లా రైస్, ఆయిల్ మిల్ వర్కర్స్ మహాసభ

మెదక్ జిల్లా రైస్, డాల్ అండ్ ఆయిల్ మిల్స్ వర్కర్స్ యూనియన్ (సి.ఐ.టి.యు.) మహాసభ జూలై 28న సంగారెడ్డిలో జరిగింది. ఈసభలో మెదక్ జిల్లా సి.ఐ.టి.యు. నాయకులు బి.వి.రమణారెడ్డి మాట్లాడుతూ, జిల్లాలోని రైస్ మిల్లు యజమానులు కనీస వేతన చట్టాన్ని, పనిగంటలను అమలు చేయక కార్మికులతో వెట్టి చారికి చేయిస్తున్నారని, ఐక్య పోరాటాల ద్వారానే ఈ సమస్యలు పరిష్కరించుకోగలమని అన్నారు. నెలకు 745 రూపాయలతోపాటు డి.ఎ. ఇస్తూ కనీస వేతన చట్టాలు అమలు చేయాలని మహాసభ తీర్మానించింది. అనంతరం యూనియన్ కు నూతన అధ్యక్షుడిగా శ్రీ కె. రాంకోటేశ్వరరావు, ప్రధాన కార్యదర్శిగా శ్రీ పి. శంకరప్పలతో నూతన కమిటీని ఎన్నుకోవడం జరిగింది.

శాంతి వైర్స్ యాజమాన్యంపై చర్య తీసుకోవాలి

పటాన్ చెరు శాంతివైర్స్ యాజమాన్యం కార్మికులపై కక్ష సాధింపు చర్యలు చేపడుతున్నదని కాంట్రాక్ట్ లేబర్ యూనియన్ అధ్యక్షులు శ్రీ ఎన్.విష్ణు ఆరోపించారు. కనీస సౌకర్యాలేవీ లేకుండా, ఇ.ఎస్.ఐ., పి.ఎఫ్. తదితర సౌకర్యాలు లేకుండా ఎన్నో సంవత్సరాల నుండి పనిచేస్తున్నారు. రోజుకు పన్నెండు గంటలు వారిచే పనిచేయించుకుంటూ కూడా పర్మినెంటు చేయమని అడిగినందుకు 20 మందిని పనుల నుండి తొలగించడం అక్రమమని ఆయన విమర్శించారు. కార్మికశాఖ అధికారులు వెంటనే జోక్యం చేసుకుని కార్మికులకు వెంటనే న్యాయం కలుగజేయాలని డిమాండ్ చేశారు.

ప్రియాన్సు కార్మికుల సమస్యలు పరిష్కరించాలి

ప్రియాన్సు కంపెనీలో 300 మంది కార్మికులు పనిచేస్తుండగా వారిలో కేవలం 26 మంది మాత్రమే రెగ్యులర్ వర్కర్లు. మూడు సంవత్సరాలకు పైగా వీరంతా పనిచేస్తున్నా వారిని పర్మినెంటు చేయకుండా కేవలం క్యాజువల్ లేబర్ గానే వాడుకుంటున్నారు. గతంలో కార్మికులు 56 రోజులు నిరాహారదీక్ష చేస్తే అప్పటి కార్మికమంత్రి సమక్షంలో యాజమాన్యం వారిని పర్మినెంటు చేయటానికి అంగీకరించింది. కాని ఇంతవరకు కార్మికులను పర్మినెంటు చేయలేదు.

మేనెలలోనే కార్మికులకు జీతాలు పెంచి ఇవ్వాలి వుంది. కాని ఇంతవరకు వేతనం పెంచలేదు. కనీసం ప్రతినెలా జీతాలవైనా సక్రమంగా చెల్లించడం లేదు. పైగా చట్టవ్యతిరేకంగా కార్మికులను

పనుల నుండి తొలగించుతున్నారు. అధికారులు వెంటనే జోక్యం చేసుకుని అక్రమ తొలగింపులు రద్దు చేయాలని, కార్మికుల వేతనాలు కూడా పెంచవ్వాలని, కార్మికులకు న్యాయం కలుగజేయాలని యూని యన్ ఆర్గనైజింగ్ కార్యదర్శి శ్రీ డి. నాగరాజు డిమాండ్ చేశారు.

పుట్పాట్ వ్యాపారుల భారీ ప్రదర్శన

జంటనగరాలలోని పుట్పాట్, తోపుడు బళ్లు వ్యాపారులపై పోలీసులు, నగర పాలకసంస్థ సిబ్బంది వేధింపులకు నిరసనగా సుందర య్యవిజ్ఞానకేంద్రం నుండి ఇందిరా పార్కు వరకు భారీ ప్రదర్శన జరిగింది. జంటనగరాల పుట్పాట్, తోపుడుబళ్లు వ్యాపారుల సంఘం (సి.ఐ.టి.యు.) ఆధ్వర్యంలో జరిగిన ఈ ప్రదర్శనలో వందలాది మంది పుట్పాట్ వ్యాపారులు పాల్గొని పోలీసులు, ఎం.సి.హెచ్., రాష్ట్ర ప్రభుత్వానికి వ్యతిరేకంగా నినాదాలు చేశారు. ప్రదర్శనలో స్త్రీలు అధిక సంఖ్యలో పాల్గొనడం విశేషం.

ఇందిరా పార్కు వద్ద జరిగిన సభలో సి.ఐ.టి.యు. రాష్ట్ర గౌరవాధ్యక్షుడు శ్రీ పర్సాసత్యనారాయణ పుట్పాట్ వ్యాపారులకు భద్రత కరువైందని అన్నారు. ట్రాఫిక్ సమస్యకు పుట్పాట్ వ్యాపారులు ఎంతమాత్రం కారణం కాదని, ప్రభుత్వ తప్పుడు విధానాలే దీనికి కారణమని విమర్శించారు. పెరిగిన జనాభాకు అనుగుణంగా రోడ్లు వెడల్పు చేయలేని ప్రభుత్వం ట్రాఫిక్ సమస్యపేరుతో వ్యాపారులను వేధించడం తగదన్నారు. పుట్పాట్ వ్యాపారుల సమస్య రోజురోజుకూ శాంతి భద్రతల సమస్యగా మారుతోందని, కనుక పోలీస్, ట్రాఫిక్ పోలీస్, ఎం.సి.హెచ్.లు సంయుక్తంగా ఒకదీర్ఘకాలిక ప్రణాళిక రూపొందించి అమలు చేయాలని సూచించారు. నగరపాలక సంస్థ సిబ్బంది పుట్పాట్ వ్యాపారుల తొలగింపుపేరుతో అరాచకాలకు పాల్పడడం సరైన పద్ధతి కాదని, ప్రత్యామ్నాయ మార్గాలు చూపాలని అన్నారు.

సి.ఐ.టి.యు. సెంట్రల్ జోన్ కన్వీనర్ శ్రీ జి. రాంబాబు మాట్లాడుతూ, పుట్పాట్ వ్యాపారుల నుండి ట్రాఫిక్ పోలీసులు మామూళ్లు వసూలు చేస్తూనే, మరో వైపు వేధింపులకు గురిచేస్తున్నారని విమర్శించారు. పుట్పాట్ వ్యాపారులకు ప్రాంతాల వారీగా పర్మినెంట్ లైసెన్సీలు ఇచ్చి ప్రత్యేక షాపింగ్ కాంపెక్స్ నిర్మించాలని, రోడ్లను వెడల్పు చేసి, రద్దీ ప్రాంతాల్లో ఫ్లయ్ ఓవర్ వంతెనలు నిర్మించాలని అన్నారు. పుట్పాట్ వ్యాపారులకు చట్టపరమైన రక్షణ కల్పించి, పోలీసు వేధింపులు ఆపాలని కోరారు. కార్యక్రమంలో జంటనగరాల పుట్పాట్, తోపుడు బళ్లు వ్యాపారుల సంఘం అధ్యక్షుడు శ్రీ కె. ప్రభాకర్ రెడ్డి, కార్యదర్శి శ్రీ మల్లేష్, వర్కింగ్ ప్రెసిడెంట్ శ్రీ జె. అశోక్ తదితరులు పాల్గొన్నారు. అనంతరం పదిమంది సభ్యులతో కూడిన ఒక ప్రతినిధి బృందం మున్సిపల్ కమిషనర్, పోలీస్ కమిషనర్, ట్రాఫిక్ డి.సి.పిలకు వినతి పత్రాలు సమర్పించింది.

ఆంధ్రప్రదేశ్ ప్రభుత్వం

సంక్షిప్త

1948, కనీస వేతనాల చట్టం - ఏవైనా నూనె మిల్లులలోని ఉద్యోగాల కనీస వేతనపు రేట్లు సవరణ - తుది ప్రకటన - జారీ చేయడమైనది.

(జి.ఓ.ఎం.ఎస్.నెం.46, కార్మిక, ఉపాధికల్పన, శిక్షణ, ప్యాక్షరీలు (కార్మిక-II), తేది: 24-11-1995)

ప్రకటన

1948, కనీస వేతనాల చట్టం (1948లో 11వ కేంద్ర చట్టం) లోని 3వ విభాగంలోని (1) ఉప విభాగం, 5వ విభాగంలోని (2) ఉప విభాగం ద్వారా లభ్యమైన అధికారాలను ఇందుకు వీలు కల్పించే అన్ని ఇతర అధికారాలను పురస్కరించుకుని, రాష్ట్ర కనీస వేతనాలు సలహా మండలిని సంప్రదించిన మీదట ఆంధ్రప్రదేశ్ గవర్నరుగారు ఆంధ్రప్రదేశ్ రాష్ట్రంలోని ఏవైనా నూనె మిల్లులలోని ఉద్యోగాలలో నియమితులై, ఈ క్రింది అనుసూచి (2)వ గడిలో నిర్దిష్టపరచిన ఒక్కొక్క ఉద్యోగ వర్గానికి చెందిన ఉద్యోగులకు చెల్లించదగు మూల వేతనం జీవన వ్యయభత్యం చేరి ఉన్న కనీస వేతనాల రేట్లను (3)వ గడిలో నిర్దిష్టపరచిన విధంగా ఇందుమూలంగా నిర్ణయిస్తున్నారు. దీనికి సదరు చట్టం 5వ విభాగం (1)వ ఉపవిభాగం (బి) ఖండం క్రింది కోరిన విధంగా లోగడ ప్రచురించడమైనది.

ఈ విధంగా నిర్ణయించిన కనీస వేతనాల రేట్లు వాటిని ఆంధ్రప్రదేశ్ గెజిట్ లో ప్రచురించిన తేదీ నుండి అమలులోకి వస్తాయి.

అనుసూచి

వరుస సంఖ్య	ఉద్యోగ వర్గంపేరు	మూల వేతనం				జీవన వ్యయ భత్యం
		నూనె మిల్లులు		సాల్వెంటు ప్లాంట్లు		
		రోజువారీ	నెలవారీ	రోజువారీ	నెలవారీ	
(1)	(2)	(3)	(4)	(5)	(6)	(7)
ఎ. కార్యాలయ, సాధారణ వర్గాలు		రూ.	రూ.	రూ.	రూ.	
1.	మేనేజరు	-	1478-00	-	1478-00	
2.	అకౌంటెంటు	-	1170-00	-	1170-00	
3.	స్టెనో	-	1305-00	-	1305-00	
4.	టైపిస్టు	-	1170-00	-	1170-00	
5.	ట్రావెలింగ్ ఏజెంటు	-	1305-00	-	1305-00	
6.	క్లర్క్	-	1238-00	-	1238-00	
7.	టెలిఫోను ఆపరేటరు	-	1118-00	-	1118-00	
8.	టూము కీపరు	-	1118-00	-	1118-00	
9.	ఫ్యూను/వాచ్ మన్	-	1095-00	-	1095-00	
10.	స్వీపరు	42.40	-	42.40	-	
11.	గోడౌన్ కీపరు	-	1118-00	-	1118-00	
12.	స్టోరు కీపరు	-	1118-00	-	1118-00	
బి. ఇతర వర్గాలు:						
13.	కెమిస్టు	-	2040-00	-	2333-00	
14.	లేబరేటరీ అసిస్టెంటు	-	1365-00	-	1560-00	
15.	ఫోర్ మెన్	-	1635-00	-	1635-00	
16.	సేల్స్ సర్వీస్ మెన్	-	1020-00	-	1095-00	
17.	పేకర్లు	-	953-00	-	1095-00	
18.	టీన్ టెస్టర్లు	-	953-00	-	1095-00	
19.	రిఫైనరీ ఆపరేటరు	-	1388-00	-	1598-00	
20.	సాల్వెంటు ఎక్స్ ట్రాక్టన్ (పి)	-	1388-00	-	1598-00	
21.	హైడ్రోజనరేషన్ ప్లాంట్లు	-	1388-00	-	1598-00	
22.	లేబరేటరీ సూపర్ వైజరు	-	1388-00	-	1583-00	
23.	అసిస్టెంటు లేబరేటరీ సూపర్ వైజర్	-	1350-00	-	1560-00	
24.	హల్లర్ మేస్ట్రీ	-	1103-00	-	1245-00	
25.	బాయిలర్ హెల్పర్	-	975-00	-	1103-00	
26.	ఆయిల్ మిల్స్ మేస్ట్రీ	44-40	1103-00	48-00	1245-00	

27.	బాయిలర్ అటెండెంటు	44-40	1103-00	48-00	1245-00
28.	డెకారేటికేటర్ మేస్త్రీ	44-40	1103-00	48-00	1245-00
29.	ఫిట్టరు	39-60	1028-00	44-80	1163-00
30.	టర్నరు	39-60	1028-00	44-80	1163-00
31.	వెల్డరు	39-60	1028-00	44-80	1163-00
32.	ఎలక్ట్రిషియన్	39-60	1028-00	44-80	1163-00
33.	ఇంజన్ డ్రైవర్	40-00	900-00	45-50	1178-00
34.	ఆయిల్ మన్	38-60	-	44-20	-
35.	వైర్ మన్	-	1028-60	-	1163-00
36.	గ్రీజర్	38-60	-	43-20	-
37.	ఫైర్ మన్	38-60	-	43-20	-
38.	ఫిల్టర్ మన్	38-60	-	43-20	-
39.	ప్రెస్ మన్	38-60	-	43-20	-
40.	లోడింగ్, అన్లోడింగ్, వెయ్యింగ్, స్టేకింగ్, పేకింగ్, మొదలైనవాటిని చేసే హమాలీలు, ఇతర పనివారు:	37-10	-	42-40	-
41.	కేక్ కేరియరు	37-10	-	42-40	-
42.	గ్రౌండ్ నట్ కేరియర్	37-10	-	42-40	-
43.	గ్రౌండ్ నట్ కెర్నల్ కేరియర్	37-10	-	42-40	-
44.	హస్క్ కేరియర్	37-10	-	42-40	-
45.	విన్నెవర్	37-10	-	42-40	-
46.	పైన నిర్దిష్టపరచిన ఇతర వివిధ రకాలైన కార్మికులు:	37-10	-	42-40	-

జీవన వ్యయ భత్యం:

(ఎ) పారిశ్రామిక కార్మికుల వినియోగదారు ధరల సూచిక 279 పాయింట్లవద్ద (1982-100 మూల సంవత్సరం) కనీస మూల వేతనపు రేట్లను అనుసంధించడమయింది. ఈ స్థాయికి పైబడిన వినియోగదారుల ధరల సూచీలోని ఏదైనా పెరుగుదలకు ఈ క్రింది నిర్దిష్టపరచిన విధంగా జీవన వ్యయ భత్యాన్ని చెల్లించాలి.

మూల వేతనం పాయింటు పెరుగుదలకు చెల్లించవలసిన జీవన వ్యయభత్యం

(1)	(2)
రు. 25-00	0-15
రు. 30-00	0-20
రు. 35-00	0-20
రు. 500-00	3-00

రు. 500/- కు పైబడిన మూల వేతనంలోని రు. 50/- పెరుగుదలకుగాను రు. 0.25 పైపలను వి.డి.ఎ.గా చెల్లించాలి.

(బి) జీవన వ్యయ భత్యాన్ని కార్మికశాఖ కమిషనరు ప్రతి ఆరు నెలలకు అరాటే, ఏప్రిల్ 1వ తేదీన, అక్టోబరు 1వ తేదీన ప్రకటించాలి. ఇందు నిమిత్తం వరుసగా డిసెంబర్, జూన్ నెలలలో అంతమయ్యే ప్రతి అర్థ సంవత్సరానికి రాష్ట్ర పారిశ్రామిక కార్మికుల వినియోగదారు ధరల సూచి సంఖ్యలో సగటు పెరుగుదలను పరిగణనలోకి తీసుకోవాలి.

గమనిక:

- సాల్యెంటు స్లాంటు అంటే నూనె మిల్లు/సాల్యెంటు ఎక్స్ట్రాక్షన్ యూనిటు/రిఫినరీ యూనిటును కలిగి వుండే ఫ్యాక్టరీ/యూనిటు అని అర్థం.
- నూనె మిల్లు అంటే సాల్యెంటు ఎక్స్ట్రాక్షన్/రిఫైనరీ సదుపాయాలు లేని నూనె మిల్లులు అని అర్థం.
- దినసరి వేతనాన్ని లెక్కించడానికి, నెలసరి వేతనాన్ని 26వేత భాగించాలి. నెలసరి వేతనాన్ని లెక్కించడానికి, దినసరి వేతనాన్ని 26వేత గుణించాలి.
- ఏదైనా ఉద్యోగవర్గానికి శాశ్వత రేటు వేతనాలు వాడుకలో ఉన్నప్పుడు, ఆ వర్గానికి పందర్బానుసారం రోజుకు లేదా నెలకు నిర్ణయించిన కనీస కాలిక రేటు వేతనానికి తక్కువ కాకుండా ఉండే వేతనాన్ని చెల్లించాలి.
- పై ఉద్యోగాలలోని నియమితులైన ఏదైనా ఉద్యోగవర్గాన్ని వదిలివేసినట్లయితే, ఆదేరకం పని చేస్తున్న లేదా అదేవర్గంలోని కార్మికునికి నిర్ణయించిన కనీస వేతనాల కంటే తక్కువ వేతనాన్ని చెల్లించరాదు.

కె. స్వామినాథన్,
ప్రభుత్వ ముఖ్యకార్యదర్శి.

ఆంధ్రప్రదేశ్ ప్రభుత్వం

1948, కనీస వేతనాల చట్టం - ప్రభుత్వ ఆస్పత్రులు, డిస్పెన్సరీలు కానట్టి ఇతర ఆస్పత్రులు, నర్సింగ్ హోంలు, క్లినిక్‌లు ఉపాధిలోని కనీస వేతనాల రేట్ల సవరణ - తుది ప్రకటన జారీకి ప్రతిపాదనలు - ఉత్తర్వులు - జారీ చేయడమైనది.

(జి.ఓ.ఎం.ఎస్.నెం.14, కార్మిక, ఉపాధికల్పన, శిక్షణ, కర్మాగారాలు (కార్మిక-11), 11వ, మార్చి 1996.)

ప్రకటన

1948, కనీస వేతనాల చట్టం (1948లో 11వ కేంద్ర చట్టం) 3వ విభాగపు (1) ఉపవిభాగం 5వ విభాగపు (2)వ ఉపవిభాగం ద్వారా లభ్యమైన అధికారాలను, ఇందుకు వీలుకల్పించే ఇతర అధికారాలను పురస్కరించుకొని, రాష్ట్ర కనీస వేతనాల సలహా మండలిని సంప్రదించిన మీదట, ఆంధ్రప్రదేశ్ గవర్నరుగారు ఆంధ్రప్రదేశ్ రాష్ట్రంలోని ప్రభుత్వ ఆస్పత్రులు, డిస్పెన్సరీలు కానట్టి ఇతర ఆస్పత్రులు, నర్సింగ్ హోంలు, క్లినిక్‌లలో పనిచేస్తూ ఈ క్రింది అనుసూచి (2)వ గడిలో నిర్దిష్టపరచిన ఒక్కొక్క ఉద్యోగ వర్గానికి చెల్లించదగు మూల వేతనం జీవన వ్యయ భత్యంతో కూడి ఉన్న కనీస వేతనాల రేట్లను (3)వ గడిలో నిర్దిష్టపరచిన విధంగా ఇందుమూలంగా నిర్ణయిస్తున్నారు. దీనికి సదరు చట్టం 5వ విభాగం (1)వ ఉపవిభాగం (బి) ఖండం క్రింది కోరిన విధంగా లోగడ ప్రచురించడమైనది.

ఈ విధంగా నిర్ణయించిన కనీస వేతనాల రేట్లు, ఈ ప్రకటనను ఆంధ్రప్రదేశ్ గెజిట్‌లో ప్రచురించిన తేదీ నుండి అమలులోకి వస్తాయి.

అనుసూచి

వరుస సంఖ్య	ఉద్యోగ వర్గం	మూల వేతనం	జీవన వ్యయ భత్యం
(1)	(2)	(3)	(4)
1. మేనేజర్		1947-00	దిగువ నిర్దిష్ట పరిచినట్లుగా
2. హెడ్ క్లర్కు		1484-00	
3. ఆఫీసు అసిస్టెంట్/క్లర్కు		1128-00	
4. స్టెనోగ్రాఫర్		1259-00	
5. టెలిఫోన్ ఆపరేటర్		1127-00	
6. టైపిస్టు		1127-00	
7. అకౌంటెంట్		1348-00	
8. ఎలక్ట్రీషియన్		1258-00	
9. క్యాషియర్		1258-00	
10. లాండ్రీ అటెండర్		1127-00	
11. ఫ్లంబర్		1127-00	
12. లిఫ్ట్ ఆపరేటర్		1001-00	
13. స్కేవంజర్		912-00	

14. దోబి	912-00
15. గేట్‌కీపర్/వాచ్‌మెన్/ప్యాను	1127-00
16. కారుడ్రైవర్/అంబులెన్స్ డ్రైవర్	1127-00
17. గార్డెనర్	912-00
18. వంటమనిషి (కుక్)	1127-00

2వ భాగం, ఏ-గ్రూపు, వైద్య విభాగం :

1. జూనియర్ డాక్టర్ (డిగ్రీ)	2289-00
2. ఆయుర్వేద డాక్టర్ (డిగ్రీ)	2289-00
3. హోమియో డాక్టర్ (డిగ్రీ)	2289-00
4. ఆయుర్వేద డాక్టర్ (డిప్లామా)	2119-00
5. హోమియో డాక్టర్ (డిప్లామా)	2119-00

బి-గ్రూపు

1. స్టాఫ్ నర్సు (బిఎస్సీ నర్సింగ్)	1348-00
2. మ్యాట్రన్	1348-00
3. క్లినికల్ సూపర్వైజర్	1348-00

సి-గ్రూపు

1. రిజిస్టర్డ్ నర్సు	1127-00
2. నర్సుగా 5 సంవత్సరాలకు తక్కువ కాకుండా అనుభవమున్న వ్యక్తులు	1127-00

డి-గ్రూపు

1. లేబొరేటరీ టెక్నిషియన్	1606-00
2. ఎక్స్రే టెక్నిషియన్	1606-00
3. రేడియోగ్రాఫర్లు	1606-00
4. థియేటర్ మెకానిక్	1606-00
5. ఫార్మసిస్టు	1606-00
6. కాంపౌండర్ (క్వాలిఫైడ్)	1606-00

ఇ-గ్రూపు

1. డార్క్‌రూం అసిస్టెంట్	1001-00
2. ఫార్మసీ అసిస్టెంట్	1001-00
3. లాబొరేటరీ అసిస్టెంట్	1001-00
4. ఎక్స్రే అసిస్టెంట్	1001-00
5. ఇ.సి.జి. అసిస్టెంట్	1001-00
6. నర్సింగ్ ఆర్డర్లీ	1001-00

7. కాంపౌండర్‌గా 5 సంవత్సరాలకు తక్కువ కాకుండా అనుభవమున్న వ్యక్తులు 1606-00

ఎఫ్ - గ్రూపు


1. ఆగ్నిలరీ నర్సు మిడ్‌వైఫ్	1127-00
2. మిడ్‌వైఫ్	1127-00
3. మెడికల్ రికార్డు కీపర్	1127-00
4. స్టోర్ కీపర్	1127-00
5. రిఫ్రాక్టనిస్టు	1127-00
6. ఆప్టోమెట్రీస్ట్	1127-00
7. ఆయుర్వేదిక్ కాంపౌండర్	1127-00

జి-గ్రూపు

1. వార్డు బాయ్	912-00
2. అటెండర్/అటెండెంటు/డార్క్‌రూము అసిస్టెంట్/అయా.	912-00
3. టేబుల్ మెయిడ్ వార్డు సప్లయర్	912-00

సాత్ సెంట్రల్ రైల్వే ఎంప్లాయిస్ యూనియన్ ధర్మా

సాత్ సెంట్రల్ రైల్వే ఎంప్లాయిస్ యూనియన్ (సి.ఐ.టి.యు.) తెనాలి బ్రాంచి కమిటీ ఆధ్వర్యం ది 30-7-96న బాపట్లలో ఉదయం 9గంటల నుండి మధ్యాహ్నం 1గంట వరకు 'ధర్మా' అసిస్టెంటు ఇంజనీరు కార్యాలయం ముందు జరిగింది. యూనియన్ అధ్యక్షులు శ్రీ పి.శ్రీరాములుగారు ధర్మాను ప్రారంభించారు. ఉపాధ్యక్షులు శ్రీ జి.జనార్దన్ రావుగారు తదితరులు పాల్గొన్నారు. ధర్మాకు 150మంది కార్మికులు హాజరైనారు. అందులో స్త్రీ కార్మికులు కూడా ఉన్నారు. ముగింపులో కోర్కెల



పత్రాన్ని బాపట్ల అసిస్టెంటు ఇంజనీరు కార్యాలయంలో సమర్పించడం జరిగింది. మెమోరాండంలో కార్మికులు ఎదుర్కొంటున్న తక్షణ సమస్యలతో పాటు జనరల్ సమస్యలైన 1) 5వ వేతన సంఘం సిఫారసులు వెంటనే ప్రభుత్వానికి సమర్పించాలనీ 2) రిక్రూట్మెంటు మీదగల బ్యాను, ఖాళీలు భర్తీ చేయడం మీదగల బ్యాను ఎత్తివేయాలనీ 3) రైల్వేలో ప్రైవేటీకరణ రద్దు చేయాలనీ 4) ఎ.పి.స్కేలు సర్వీసు మొత్తం లెక్కలోకి తీసుకోవాలనీ మొదలయినవి పొందుపరచడం జరిగింది. బ్రాంచి కార్యదర్శి వందన సమర్పణతో ధర్మా ముగిసింది.

జీవన వ్యయభత్యం :-

(ఎ) రాష్ట్ర పారిశ్రామిక కార్మికుల వినియోగదారుల ధరల సూచిక 287 పాయింట్ల వద్ద (మూల సంవత్సరం 1982-00 కనీస మూలవేతనాల రేట్లను, అనుసంధించడమయింది. ఈ స్థాయికి పైబడిన వినియోగదారు ధరల సూచిలోని ఏదైనా పెరుగుదలకు ఈ క్రింది నిర్ణయించిన విధంగా జీవన వ్యయ భత్యాన్ని చెల్లించాలి.

మూలవేతనం : పాయింట్లు పెరుగుదలకు చెల్లించవలసిన జీవన వ్యయభత్యం (రూపాయలలో)

రూ.500/- (ఆధారంగా తీసుకొన్నది) రూ.3/-

రూ.500/- పై బడిన మూలవేతనంలోని ప్రతి రూ.50 పెరుగుదలపై 0.25 పైసలను పాయింట్లు ఒక్కంటికి వి.డి.ఎ.గా చెల్లించాలి

(బి) కార్మిక శాఖ కమీషనర్ ప్రతి 6 నెలలకు అంటే ఏప్రిల్ 1వ తేదీన, అక్టోబర్ 1వ తేదీన జీవన వ్యయ భత్యాన్ని ప్రకటించాలి. ఇందుకోసం వరుసగా జూన్, డిసెంబర్ నెలలతో అంతమయ్యే ప్రతి అర్థ సంవత్సరానికి రాష్ట్ర పారిశ్రామిక కార్మికుల

ప్రధానమంత్రికి అంగన్ వాడీ వర్కర్ల తరపున మెమోరాండం

అంగన్ వాడీ వర్కర్ల సంయుక్త సంఘర్షణ సమితి ప్రతినిధివర్గం శ్రీ బాలానందన్ ఎం.పి., శ్రీమతి గీతా ముఖర్జీ ఎం.పి.ల నాయకత్వం జూలై 19న ప్రధానమంత్రిని కలిసి కోర్కెల మెమోరాండం సమర్పించింది.

సి.ఐ.టి.యు., ఎ.ఐ.టి.యు.సి., ఎన్.ఎఫ్.టి.యు., హెచ్.ఎం.ఎస్., హెచ్.ఎం.కె.పి., ఎం.ఎ.డబ్ల్యు.యు.ల ప్రతినిధులు ముందుగా సి.ఐ.టి.యు. ఆఫీసులో సమావేశమై దీర్ఘకాలంగా పెండింగ్ వున్న కోర్కెలను పరిశీలించి మెమోరాండం తయారు చేశారు.

వర్కర్లకు పనిభారం పెరిగిందని, కుటుంబ నియంత్రణ, పోలియో మందు టీకాలు, గుర్తింపు కార్డుల నమోదులాంటి అదనపు పనులు చేయిస్తూ ప్రతిఫలం ముట్టచెప్పడంలేదని పై పెచ్చు ఐ.సి.డి.ఎస్. ప్రాజెక్టులను ప్రైవేటువారికి అప్పజెబుతున్నారని ఫలితంగా అంగన్ వాడీ వర్కర్ల పరిస్థితి భరింపరానిదిగా తయారైందని మెమోరాండంలో పేర్కొన్నారు. జీతాలు ఏడాదికి రూ. 25/-లు పెంచిననూ జి.వో. ప్రకారం అందరికీ చెల్లించడంలేదని ఒక్కో రాష్ట్రంలో ఒక్కోరకంగా అమలు చేస్తున్నారని పేర్కొన్నారు. 1996 ఏప్రిల్ లో ఆలిండియా ప్రదర్శన జరిగిన తర్వాత గౌరవ భృతి కొద్దిగా పెంచిననూ, వారి కష్టానికి నేటి ధరలకు అది ఏమూలకు చాలదు.

స్త్రీ పురుషులు 12 మంది సభ్యులు గల ప్రతినిధి వర్గం జూలై 19న ప్రధానమంత్రిని, 20వ తేదీన మానవ వనరుల శాఖామంత్రిని కలిసి చర్చించింది. కన్వీనర్ శ్రీమతి విమలా రణదివె మెమోరాండంలోని విషయాలు వివరించారు.

శ్రీ బొమ్మై అంతా విని ప్రాజెక్టులను ప్రభుత్వేతర సంస్థలకు అప్పగించే విషయం పూర్తిగా త్రోసిపుచ్చలేదు.

అంగన్ వాడీ వర్కర్లు తమ ఇబ్బందులను స్వయంగా మంత్రికి చెప్పుకున్నారు. సానుభూతితో పరిశీలిస్తానని మంత్రి చెప్పారు. జరిగినదంతా గమనిస్తే సంయుక్త సంఘర్షణ సమితి, దాని భాగస్వామ్య యూనిట్లు అఖిల భారత స్థాయిలో ఆందోళనకు సిద్ధపడటం తప్పనిసరి అని స్పష్టమయింది.

వినియోగదారు ధరల సూచి సంఖ్యలో సగటు పెరుగుదలను పరిగణనలోనికి తీసుకోవాలి.

గమనిక :-

1. ఏదైనా, ప్రైవేటు ఆస్పత్రులు, నర్సింగ్ హోంలు, క్లినిక్ లలో ఉద్యోగం చేస్తున్నట్టి ఏదైనా ఉద్యోగ వర్గానికి చెందిన ఉద్యోగులకు ఈ ప్రకటన ద్వారా కనీస వేతనాలను నిర్దిష్టపరిచిన సందర్భాలలో, అట్టివారికి వాటిలో, నియమితులైన అదేరకపు ఉద్యోగ వర్గాలలోని ఉద్యోగులకు ప్రకటించిన వేతనాల ప్రకారం చెల్లించాలి.
2. ఏదైనా వర్గపు ఉద్యోగి, పైన నిర్ణయించిన వేతనాల కంటే అధిక వేతనాన్ని పొందుతున్నట్లయితే, అట్టి వేతనాన్ని ఆ వర్గాలకు చెల్లించడాన్ని కొనసాగించాలి.
3. నిర్ణయించిన ఈ వేతనాలలో, యూనిఫాం అలవెన్సు, వాషింగ్ అలవెన్సు లేదా ప్రస్తుతం సమకూరుస్తున్న ఏదైనా ఇతర భత్యం వంటి ఏదేని ఇతర ప్రయోజనాలు చేరి ఉండవు.
4. దినసరి రేటును లెక్కించడానికి నెలసరి రేటును 26 చేత భాగించాలి.

(ఆంధ్రప్రదేశ్ గవర్నరుగారి ఉత్తర్వు క్రింద, వారి పేరిట)

కె. స్వామినాథన్, ప్రభుత్వ ముఖ్యకార్యదర్శి.

ప్రైవేటీకరణపై ఆగ్రహించిన అంగన్వాడీ కార్యకర్త

సామూహిక నిరాహారదీక్షలు, ప్రదర్శనలు, ధర్మాలు ఘోరావ్లు, రాస్తారాకీలు

రాష్ట్రంలో ఉన్న 192 ప్రాజెక్టులలోని అంగన్వాడీ కార్యకర్తలు అంగన్వాడీ వర్కర్లు, హెల్పర్లు యూనియన్ (సి.ఐ.టి.యు.) పిలుపుపై ప్రైవేటీకరణను నిరసిస్తూ ధర్మాలు, సామూహిక నిరాహారదీక్షలలో పాల్గొన్నారు. ప్రైవేటీకరణకు ఉద్దేశించిన జి.ఓ.నెం.56ను వెనక్కి తీసుకోవాలని, అంగన్వాడీ కార్యకర్తలను ప్రభుత్వోద్యోగులుగా గుర్తించాలని, సామాజిక బాధ్యత నుంచి ప్రభుత్వం తప్పుకోరాదని వారు డిమాండ్ చేశారు.

నెల్లూరు: నెల్లూరు జిల్లా ప్రాజెక్టు కార్యాలయం ముందు అంగన్వాడీ కార్యకర్తలు, హెల్పర్లు 200మంది జూలై 10న సామూహిక నిరాహారదీక్షలు చేశారు. యూనియన్ జిల్లా కార్యదర్శి జి.జయశ్రీ, అర్బన్ ప్రాజెక్ట్ నాయకులు జయమ్మ, అరుణ ఈ కార్యక్రమానికి నాయకత్వం వహించారు. గూడూరులో ప్రాజెక్ట్ డైరెక్టర్ కార్యాలయం ముందు జరిగిన సామూహిక నిరాహారదీక్షలో 100మంది అంగన్వాడీ కార్యకర్తలు పాల్గొన్నారు. యూనియన్ గూడూరు డివిజన్ అధ్యక్షురాలు చంగళమ్మ, కార్యదర్శి శ్రీమతి పి.ఉమాకుమారి నాయకత్వం వహించారు. ఈ జిల్లాలోని కోట మండల కేంద్రంలోని అంగన్వాడీ ప్రాజెక్టు కార్యాలయం ముందు అంగన్వాడీ కార్యకర్తలు సామూహిక నిరాహారదీక్షలు నిర్వహించారు. ఈ కార్యక్రమానికి శ్రీమతి కె.కళావతి, ఎ.లక్ష్మీరాజ్యం, ఎస్. విజయలక్ష్మి, విజయగౌరి, నవమణి తదితరులు నాయకత్వం వహించారు. వెంకటగిరిలో ప్రాజెక్ట్ పరిధిలోని అంగన్వాడీ వర్కర్లు, హెల్పర్లు ప్రైవేటీకరణకు నిరసనగా రాస్తారోకో నిర్వహించారు.

ప్రకాశం: ప్రకాశం జిల్లాలో ప్రైవేటీకరణను నిరసిస్తూ 800మంది అంగన్వాడీ కార్యకర్తలు, హెల్పర్లు ప్రదర్శన జరిగింది. జూలై 10న జరిగిన సామూహిక నిరాహారదీక్షలు 22 మండలాలలో నిర్వహించారు. ఒంగోలులో మండల కార్యాలయం వద్ద నిర్వహించిన ధర్మాలో ఒంగోలు రూరల్ ప్రాంతాలలోని అంగన్వాడీ వర్కర్స్, హెల్పర్స్ 150మంది పాల్గొన్నారు. ఈ కార్యక్రమానికి సి.ఐ.టి.యు. అధ్యక్షులు శ్రీ జి.నరసయ్య, శ్రీ ఎం.సీతారావమ్మ, యూనియన్ అధ్యక్షులు వి.ప్రశాంతి, జిల్లా కార్యదర్శి ఇ.శకుంతల నాయకత్వం వహించారు. చీరాలలో చీరాల మండల పరిధిలోని పలువురు అంగన్వాడీ కార్యకర్తలు స్థానిక మండల రెవిన్యూ కార్యాలయం వద్ద జరిగిన ధర్మాలో పాల్గొన్నారు. ఈ కార్యక్రమానికి అంగన్వాడీ నాయకులు ఎస్.విజయలక్ష్మి, లక్ష్మి, కమల, సి.హెచ్.విజయకుమారిలు నాయకత్వం వహించారు. కృష్ణా: అంగన్వాడీ ప్రాజెక్టుల ప్రైవేటీకరణ ప్రయత్నాలను విరమించాలని కోరుతూ అంగన్వాడీ వర్కర్స్ అండ్ హెల్పర్స్ యూనియన్ ఆధ్వర్యంలో జిల్లాస్థాయిలో విజయవాడలో పెద్ద ప్రదర్శన జరిగింది. కంచెచర్ల, నూజివీడు, తిరువూరు, అవినిగడ్డ, విజయవాడ-1, 2 ప్రాజెక్టుల నుండి 600మంది అంగన్వాడీ కార్యకర్తలు, ఆయాలు ఈ ప్రదర్శనలో పాల్గొన్నారు. అనంతరం జరిగిన సభలో జిల్లా సి.ఐ.టి.యు. అధ్యక్షులు శ్రీ బి.ఆర్.తులసీరావు, జిల్లా ప్రధాన కార్యదర్శి శ్రీ డి.వి.కృష్ణ, నగర ప్రధాన కార్యదర్శి శ్రీ సి.హెచ్.బాబూరావు, మహిళా సంఘం జిల్లా కార్యదర్శి శ్రీమతి స్వరూపరాణి, శ్రామిక మహిళా కన్వీనర్ సుప్రజ, జిల్లా అంగన్వాడీ అధ్యక్షురాలు శ్రీమతి పి.దేవరాణి ప్రసంగించారు.

పశ్చిమగోదావరి: అంగన్వాడీ కేంద్రాలను ప్రైవేటు సంస్థలకప్పగించే ప్రభుత్వ ప్రయత్నాలను నిరసిస్తూ జిల్లాస్థాయిలో పెద్ద ప్రదర్శన జరిగింది. ఏలూరులో జరిగిన ఈ ప్రదర్శనలో 500మంది అంగన్వాడీ కార్యకర్తలు, ఆయాలు పాల్గొన్నారు. మండలస్థాయిలో జరిగిన ప్రదర్శనలలో, దర్శనంలో 5 ప్రాజెక్టులకు చెందిన అంగన్వాడీ కార్యకర్తలు పాల్గొన్నారు.

తూర్పుగోదావరి: అంగన్వాడీ కేంద్రాల ప్రైవేటీకరణను నిరసిస్తూ తూర్పుగోదావరి జిల్లా కాకినాడలో జూలై 10న ఐసిడిఎస్ జిల్లా కార్యాలయం ఎదుట సామూహిక

నిరాహారదీక్షలు చేపట్టారు. అంగన్వాడీ టీచర్లు, హెల్పర్లు 200మందికి పైగా పాల్గొన్నారు. శిబిరాన్ని సి.ఐ.టి.యు. సహాయకార్యదర్శి కామ్రేడ్ వి.నారాయణరావు ప్రారంభించారు. అంగన్వాడీ కార్యకర్తలనుద్దేశించి సి.ఐ.టి.యు. పట్టణ అధ్యక్షుడు శ్రీ డి.శేషబాబ్బి, యూనియన్ ఉపాధ్యక్షురాలు శ్రీమతి వై.శ్రీవల్లి ప్రసంగించారు. జనరల్ ఇన్స్పెక్టర్ నాయకులు శ్రీ రాజారత్నం, ఎన్.జి.ఓ.ల నాయకులు శ్రీ అప్పారావు, ఎల్.ఐ.సి. నాయకులు సి.హెచ్.రవణ, ఆంధ్రాబ్యాంకు ఉద్యోగుల నాయకులు శ్రీ అశోక్, శ్రీ పి.వి.వి.రమణ తదితరులు ప్రసంగించారు.

విశాఖ: విశాఖపట్నంలో కలెక్టరేట్ వద్ద అంగన్వాడీ కార్యకర్తల ప్రైవేటీకరణకు వ్యతిరేకంగా సామూహిక నిరాహారదీక్షలు చేపట్టారు. ఈ కార్యక్రమంలో సుమారు 100మంది కార్యకర్తలు పాల్గొన్నారు. అంతకుముందు వర్కర్లు, హెల్పర్లు నగరంలో ప్రదర్శన జరిపారు. కలెక్టరుకు డిమాండ్లతో కూడిన వినతిపత్రాన్ని సమర్పించారు. విజయనగరం: అంగన్వాడీ ప్రాజెక్టుల ప్రైవేటీకరణకు వ్యతిరేకంగా విజయనగరంలో జూన్ 24న 8 ప్రాజెక్టుల నుండి వచ్చిన 1000 మంది కార్యకర్తలు కలెక్టరేటు వద్ద దర్శన జరిగింది. కొందరు ధర్మా శిబిరానికి వచ్చి వినతిపత్రం స్వీకరించకపోవడంతో ఆగ్రహించిన అంగన్వాడీ కార్యకర్తలు కలెక్టరేటు గేటు వద్ద బైరామింపు జరిపారు. అనంతరం కలెక్టరు శ్రీ విజయకుమార్ ఆందోళన చేస్తున్న కార్యకర్తల వద్దకు వచ్చి వినతిపత్రాన్ని స్వీకరించారు. సమస్య రాష్ట్ర ప్రభుత్వానికి నివేదిస్తానని చెప్పారు. ధర్మా శిబిరానికి జిల్లా సి.ఐ.టి.యు. ప్రధాన కార్యదర్శి శ్రీ ఎం.కృష్ణమూర్తి ప్రారంభించారు. ధర్మా కార్యక్రమానికి శ్రీమతి ఉమామహేశ్వరి, శ్రీమతి రాజ్యలక్ష్మి, శ్రీమతి శ్రీలక్ష్మి, శ్రీమతి వరలక్ష్మి నాయకత్వం వహించారు. పార్వతీపురం డివిజన్ పరిధిలోని అంగన్వాడీ కార్యకర్తలు జూలై 10న పార్వతీపురం మండల కార్యాలయం ఎదుట సామూహిక నిరాహారదీక్షలు చేపట్టారు. అంగన్వాడీ వర్కర్స్ అండ్ హెల్పర్స్ యూనియన్ గౌరవాధ్యక్షులు శ్రీ రెడ్డి, శ్రీ రామ్మూర్తి ప్రసంగించారు.

శ్రీకాకుళం: అంగన్వాడీ ప్రాజెక్టులను ప్రైవేటీకరించాలనే ప్రభుత్వ వైఖరికి నిరసనగా శ్రీకాకుళం జిల్లాలోని వివిధ అంగన్వాడీ ప్రాజెక్టుల నుండి జూలై 8న 500మందితో శ్రీకాకుళం పట్టణంలో ప్రదర్శన జరిపారు. ఈ ప్రదర్శన స్థానిక టౌన్ హాల్ నుండి కలెక్టర్ ఆఫీసు వరకు సాగింది. అనంతరం కలెక్టర్ కార్యాలయం వద్ద దర్శన నిర్వహించారు. జిల్లా అంగన్వాడీ కార్యదర్శి శ్రీమతి బి.రోజా, సి.ఐ.టి.యు. జిల్లా అధ్యక్ష, కార్యదర్శులు శ్రీ వి.జి.కె.మూర్తి, శ్రీ కె.శ్రీనివాసు ప్రసంగించారు. ఈ కార్యక్రమానికి జిల్లా అధ్యక్షురాలు ఎం. మంజులక్ష్మి, బి.శారద, మీనాక్షి, మహిళా సంఘం నాయకులు కె.నాగమణి, పి.విజయలక్ష్మిలు పాల్గొన్నారు. కురుపాలో అంగన్వాడీ కార్యకర్తలు సామూహిక నిరాహారదీక్షలు నిర్వహించారు. కురపా అంగన్వాడీ ప్రాజెక్టు యూనియన్ అధ్యక్షురాలు శ్రీమతి జి.భానుమతి ప్రసంగించారు. వీరఘట్టం ప్రాజెక్టు పరిధిలో కార్యకర్తలు 90మంది పాల్గొన్నారు. ఇంకా పాత్తూరు, కాశీబుగ్గ, నరసన్నపేటలలో కూడా ఈ కార్యక్రమం జయప్రదంగా జరిగింది.

నిజామాబాద్: అంగన్వాడీ ప్రాజెక్టుల నిర్వహణను ప్రైవేటు సంస్థలకు అప్పజెప్పాలనే ప్రభుత్వ నిర్ణయానికి వ్యతిరేకంగా జూలై 10న నిజామాబాద్ జిల్లా కేంద్రంలో అంగన్వాడీ కార్యకర్తలు ప్రదర్శన నిర్వహించారు. తిలక్ గార్డెన్స్ నుండి ప్రారంభమైన ప్రదర్శన కలెక్టరేటు వరకు సాగింది. అనంతరం అక్కడ ధర్మా నిర్వహించారు. ఈ సందర్భంగా అంగన్వాడీ వర్కర్స్ అండ్ హెల్పర్స్ యూనియన్ (సి.ఐ.టి.యు.) రాష్ట్ర ప్రధాన కార్యదర్శి శ్రీమతి కె.హేమలత, సి.పి.ఎం. జిల్లా కార్యదర్శి శ్రీ గంగాధరపు, పట్టణ కార్యదర్శి శ్రీ అన్నే నారాయణరావు, సి.ఐ.టి.యు. నాయకులు శ్రీ ఎం.రామచందర్, రామ్మోహన్ రావు, మధ్యనిషేధ కమిటీ సభ్యురాలు డా॥ జహరాన్నీ తదితరులు ప్రసంగించారు.

బీడీ కార్మికుల సంఘం ఆలిండియా మహాసభ డిసెంబరు - 6, 7, 8 తేదీలలో

ఆలిండియా బీడీ కార్మికుల కమిటీ సమావేశం జూలై 25, 26 తేదీల్లో, సౌత్ జోన్ కమిటీ సమావేశం 24 వ తేదీన కర్ణాటకలోని మంగుళూరు జిల్లాలో జరిగింది.

ప్రధానంగా బీడీ కార్మికుల కనీస వేతనాలపై సమావేశం చర్చించింది. కనీస వేతనాలు తక్కువగా వున్నందువల్ల బీడీ కార్మికులు తీవ్ర ఆర్థిక ఇబ్బందులకు గురవుతున్నారు. దేశ వ్యాప్తంగా ఒకే వేతన చట్టం లేనందువల్ల బీడీ కార్మికులు నిత్యం బీడీ యజమానుల బెదిరింపులకు గురికావాల్సి వస్తున్నది. వేతన పెంపుదలకై బేరమాడేందుకు ఆటంకంగా వుంటున్నది. ఈ అంశం పై సౌత్ జోన్ కమిటీ సమావేశంలోనూ చర్చ జరిగింది. దక్షిణాది రాష్ట్రాలలోని ఆంధ్రప్రదేశ్ నందు అతి తక్కువ వేతనం రు. 18.65 పైసలు మాత్రమే అమలులో వుంది. ఇది కూడా అనేక జిల్లాల్లో సరిగా అమలుజరగడం లేదు. దీనివల్ల తమిళనాడు, కర్ణాటక రాష్ట్రాల బీడీ యజమానులు తమ పరిశ్రమలను ఆంధ్రప్రదేశ్ కు తరలించడానికి ఉత్సాహం చూపుతున్నారని, ఆ రాష్ట్రాల బీడీ కార్మికులు కలవరపడుతున్నారని సమావేశంలో చర్చ జరిగింది.

ఈ చర్చల అనంతరం దేశ వ్యాప్తంగా ఒకే విధమైన కనీస వేతన చట్టం అమలుపరచాలని, కనీస వేతనం వెయ్యి బీడీలకు రు. 50 లుగా వుండాలని సమావేశం నిర్ణయించింది. ఆంధ్రప్రదేశ్ లో కనీస వేతన పెంపుదలకు తీవ్ర కృషి చేయాలని, రాష్ట్ర బీడీ కార్మికుల సంఘాన్ని మరింత విస్తృతపరచాలని, బలోపేతం చేయాలని సమావేశం సూచించింది.

కేంద్ర ప్రభుత్వం మినీ సిగరెట్లపై ఈ మధ్య పెంచిన రు. 15 ఎక్సైజ్ డ్యూటీకి సమావేశం హర్షం తెలియజేస్తూ ఈ పెంపుదలతో సమస్య పరిష్కారం కాదని, గతంలో వలే వెయ్యి మినీ సిగరెట్లకు రు. 120 లుగా ఎక్సైజ్ డ్యూటీ విధించాలని, అప్పుడే బహుళ జాతి కంపెనీల ప్రవేశానికి, బీడీ పరిశ్రమ విలబడగలుగుతుందని, బీడీ పరిశ్రమపై ఆధారపడిన కార్మికులకు న్యాయం జరుగుతుందని తీర్మానించింది. ఈ విషయమై ఇతర బీడీ కార్మికుల సంఘాలను, బీడీ పరిశ్రమ అధికారులను కలుపుకుని విజ్ఞాపన పత్రం కేంద్ర ఆర్థిక మంత్రికి ఇవ్వాలని నిర్ణయం జరిగింది.

ఆలిండియా మహాసభ 1996 డిసెంబర్ 6, 7, 8 తేదీల్లో మహారాష్ట్రలోని షోలాపూర్ లో జరిపేందుకు మహారాష్ట్ర కమిటీ అంగీకారం తెలియపరచింది. దేశ వ్యాప్తంగా 300 మంది ప్రతినిధులు మహాసభకు హాజరు కావాలని, అందులో ఆంధ్రప్రదేశ్ కు 15 మంది ప్రతినిధులు, సౌహార్ద్ర ప్రతినిధులు హాజరుకావడానికి సమావేశం నిర్ణయించింది.

పై అంశాలను చర్చించిన అనంతరం క్రింది కార్యక్రమాలు నిర్వహించాలని నిర్ణయం.

1. మినీ సిగరెట్లపై ఎక్సైజ్ డ్యూటీని రు. 120 లు వుండాలని ఆగస్ట్ 30 న దేశ వ్యాప్తంగా నిరసన దినం జరపాలి. ఆలిండియా ప్రతినిధి వరం ఈ అంశం పై కేంద్ర ఆర్థిక మంత్రికి విజ్ఞాపన పత్రం ఇవ్వాలి.
2. కనీస వేతనం వెయ్యి బీడీలకు రు. 50 లు వుండాలని, దేశ వ్యాప్తంగా ఒకే వేతన చట్టం అమలుచేయాలని కరపత్రాలు, పోస్టల్ ద్వారా ప్రచార కార్యక్రమం చేపట్టాలి. నవంబర్ నెలలో ఊరేగింపులు మొదలైన ఆందోళనా కార్యక్రమాలు అన్ని రాష్ట్రాలలోనూ నిర్వహించాలి.
3. డిసెంబర్ 6, 7, 8 తేదీల్లో ఆలిండియా 2 వ మహాసభ జరుగుతుంది. మహాసభ జయప్రదంగా నిర్వహించేందుకు ఆరికంగా (ప్రకటనల సేకరణ) అన్ని రాష్ట్రాలు సహకరించాలి.

సమైక్య ఉద్యమగానికీ జాబ్ కార్మికులు సన్నద్ధం

రాష్ట్రవ్యాప్తంగా జాబ్ కార్మికులు చాలా క్లిష్టమైన సమస్యలను ఎదుర్కొంటున్నారు. విజయనగరం నెల్లూర్ జ్యూబ్ మిల్లు సంవత్సరాల తరబడి లాకౌట్ లకు గురవుతున్నది. గుంటూరు భజరంగ్ జ్యూబ్ మిల్లును అక్రమంగా లాకౌట్ చేశారు. ఏలూరు మిల్లును చట్టవిరుద్ధంగా లేఆఫ్ చేశారు. చిట్టవలస కార్మికులు బెంగాల్ వేతన ఒప్పందం కోసం నమ్మే చేస్తే మేనేజ్మెంట్ దుర్మార్గంగా లాకౌట్ చేసింది. వీరవల్లి లాకౌట్ అయింది. అలాగే బొబ్బిలి, సాలూరు, అరుణ, వాసవి, నీలం, వెంకట బాలాజీ ఇలా దాదాపు అన్ని మిల్లులూ ఏదో ఒక నెలంతో లాకౌట్ కు గురయ్యాయి. ఫలితంగా రాష్ట్రవ్యాప్తంగా వేలాది జాబ్ కార్మికుల కుటుంబాలు ఇబ్బందులు ఎదుర్కొంటున్నాయి.

లాకౌట్లు, పనిభారాలు పెంచడం, అక్రమ లేఆఫ్లు, న్యాయమైన వేతన ఒప్పందాలు జరగకపోవడం, షిఫ్టులు తగ్గించడం, బదిలీ కార్మికులు పనులు తగలక నిరుద్యోగులై రోడ్డున పడ్డారు. లాకౌట్లకు నారకొరత కారణమని యజమాన్యం చేసే వాదన పచ్చి అబద్ధమని రుజువుతున్నది. మరొక వైపు యజమాన్యాలన్ని కలిసికట్టుగా కార్మిక హక్కుల్ని కాలరాస్తూ నిరంకుశంగా, దుర్మార్గంగా వ్యవహరిస్తూ చట్టాలను ధిక్కరిస్తూ కార్మికుల్ని లొంగదీసుకోవాలని ప్రయత్నిస్తున్నాయి. పశ్చిమ బెంగాల్ లో 1991, 1995లలో జరిగిన వేతన ఒప్పందాలు ఆంధ్రాలో అమలు కాలేదు. ఈ సమస్యలన్నింటికీ ప్రధానమైన కారణం యజమాన్యాల మొండికైతే. అలాగే రాష్ట్రవ్యాప్తంగా జాబ్ కార్మికుల సంఘటిత బిక్య కాదే. ఈ సమస్యలన్నింటికీ ప్రధానమైన కారణం యజమాన్యాల మొండికైతే. అలాగే రాష్ట్రవ్యాప్తంగా జాబ్ కార్మికుల సంఘటిత బిక్య ఉద్యమం లేకపోవడం. సి.ఐ.టి.యూ. పదే పదే ఒత్తిడి చేస్తున్నా ఇతర కార్మిక సంఘాలు బిక్య కార్యచరణకు సిద్ధపడకుండా ఒంటెత్తు వైఖరి అవలంబిస్తూ ఎవరికీ వారే ఇష్టమైనారంగా ఒప్పందాలు చేస్తూ రాష్ట్రవ్యాప్తంగా జాబ్ కార్మికుల కష్టాలకు కారణభూతులవుతున్నారు.

అందుకే సి.ఐ.టి.యూ. ఆధ్వర్యంలో జరిగిన రాష్ట్ర సదస్సు ఈ సమస్యలన్నింటిపై కూలంకషంగా చర్చించింది. రాష్ట్రవ్యాప్తంగా జాబ్ కార్మికుల సమస్యలను పరిష్కరించాలని డిమాండ్ చేస్తూ సి.ఐ.టి.యూ. రాష్ట్ర ప్రతినిధి వరం ఆగస్టు మూడవ వారంలో రాష్ట్ర ప్రభుత్వాన్ని కలిసి ఒత్తిడి చేవాలని నిర్ణయించింది. భవిష్యత్ లో రాష్ట్రవ్యాప్తంగా సమైక్య ఉద్యమం నిర్వహించేదాని కోసం సమావేశమవుతోంది. రాష్ట్రవ్యాప్తంగా జాబ్ కార్మికులకు బిక్య పరిచే ప్రస్తావనలో మిగతా సంఘాలన్నీ తమ ఒంటెత్తు విధానాలను ఆత్మవిమర్శ చేసుకుని బిక్య కార్యాచరణకు కలిసి రావాలి.

కార్మిక శ్రేయస్సే ప్రధానంగా, వారి ప్రయోజనాలే పరమార్థంగా సంఘటితం కావాలి. అన్ని కార్మిక సంఘాల మధ్య సమైక్యత నెలకొల్పి బిక్య ఉద్యమాన్ని చేపట్టేందుకు సి.ఐ.టి.యూ. కృతనిశ్చయంతో వుంది. బిక్య ఉద్యమాల ద్వారానే దుర్మార్గుల యజమాన్యాల మొండికైతే తిప్పికొట్టాలి.

ఆగస్టు 14న రాష్ట్రవ్యాప్తంగా వివిధ బ్రేడ్ యూనియన్ల సదస్సు హైదరాబాద్ లో జరిగింది. లాకౌట్, మూసేతలు, ప్రైవేటీకరణ ఇతర కార్మిక సమస్యలన్నీ సదస్సులో చర్చకు వచ్చాయి. రాష్ట్రవ్యాప్తంగా అన్ని బ్రేడ్ యూనియన్లు కలిసి కార్మిక సమస్యలపై భవిష్యత్ పోరాట కార్యక్రమాలకు పిలుపులను ఇవ్వాలని సదస్సు నిర్ణయించింది. ఆ రాష్ట్రవ్యాప్త పిలుపులకు అనుసంధానంగా జాబ్ కార్మికులు భాగస్వామ్యం కావాలని జాబ్ కార్మికుల సదస్సు నిర్ణయించింది.

కార్మికుల పిఎస్. సాముకాజేసి పెన్షన్ ఇచ్చే పథకంలో మార్పులు చెయ్యాలని, అప్లైడ్ సౌకర్యం కల్పించాలని డిమాండ్ చేస్తూ ఈనెల 26న దేశవ్యాప్తంగా జరిగే పోరాటంలో భాగస్వామ్యం కావాలని జాబ్ కార్మికుల సదస్సు నిర్ణయించింది.

KLVO 2 A 286

ఆయనకు ఏరక్షణా అవసరం లేదు.
ఆయన నుండే ఇతరులకు రక్షణ
అవసరం.



© : 7612474

FROM

EDITOR

KARMIKA LOKAM

C.I.T.U. Office,
N.V.B. Smaraka Kendram,
1-1-60/4, Musheerabad,
Hyderabad-20

Address

No. _____



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVI0A286
పుస్తకం పేరు	కాకతీయ చరిత్ర
కారీఖు	24/08/23
ముందు అట్ట	yes
వెనుక అట్ట	yes
మొత్తం పేజీలు	28
పెద్ద సైజు పేజీలు	12, 13
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
పరీక్ష చేసినది	pragathi
పేజీలు సరిచూసినది	
బైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	No
పరిస్థితి	good